

CHECKED-75

పోటు.


CHECKED - 1963

గ్రంథకర్త:

గాడిచర్ల హరిసర్వోత్తమరావు, ఎం. ఎ.

ప్రకాశకులు:

ఆంధ్రపరిషత్తు, బెజవాడ.



బెజవాడ:

శ్రీ ఆంధ్రపత్రిక వెంకటేశ్వర వల్లికేశ్వరస్వామి
గ్రంథాలయము (బెజవాడ) ప్రకాశించినది
ఆంధ్రపత్రిక బుక్ డిస్ట్రిబ్యూషన్
రాజమండ్రి

ఆంధ్రగ్రంథాలయ ముద్రాక్షరశాల (లిమిటెడ్) యందు
క. కోదండరామయ్యచే ముద్రింపబడియె.

1923

ప్రీతి రిజిస్టరు,
బెజవాడ

వెల 10.

ఈగ్రంథము వలయువారు “గ్రంథకర్తగారికి
సంద్యాల” అని వ్రాయవలెను.

పాట.

రాజ్యము లెట్లెర్పడినది వానిగమన మెట్లు నడచినది
యే కాలమున నేయే విధముగ నంచలన మేర్పడినది
త్యాది విషయములన్నియు ప్రపంచచరిత్రపఠనముచే దెలిసి
నవలసినదే కాని యిచ్చట వివరింపరాదు. అయిన శత
తాబ్దములుగ ప్రజలకు ప్రభుత్వమునకు తదధికారులకు జరిగిన
ంఘర్షణలచే, రాజ్యస్వరూపమిట్లుండవలెను, రాజ్యముయొక్క
మిఱియివిధముగ ఫలింపగలదు' అనునది యొకవిధముగ
దాంతీకరింపబడినది. నేటిదినము నాగరక రాజ్యము లన్నిటి
మందును ఈవిషయమున కొన్నిమూలసూత్రము లంగీకృత
ములయి యున్నవి. వానిననుసరించి దినదినమును రాజ్యాంగ
సంస్కరణములు జరుగుచున్నవి.

ప్రజా ప్రధానాధికారము.

ఏరాజ్యముదైనను ప్రజా ప్రధానాధికారము. రాజులు
నంకుశాధికారులై ప్రవర్తించుచుండినకాలమునందు కూడ
ప్రజారంజకుడుగానినా డేరాజును బహుకాలము పరిపాలింప
లేవాడుకాలేదు. నిరంకుశపరిపాలనపద్ధతులు నశించుకొలదిని
ప్రజలప్రాముఖ్యము గణనలోనికివచ్చి నేటియుగమున ప్రజా
ప్రభుత్వముత్తమప్రభుత్వముగ గణింపబడుచున్నది. ఈసంగతిని
కొక్కగా స్పష్టపరచు నానుడు లొకకొన్ని లోకమున ప్రబలి

యున్నవి. ఎంతమంచిపరిపాలనయైనను పరపరిపాలన స్వపరిపాలనకు సరిపోదని యొకరు నుడివిరి. ఈనుడివ నోటజూచినను ఆడుచు నేయున్నది. అమెరికాసంయుక్త రాష్ట్రాధ్యక్షుడై బానిసమున ప్రసంచమునుండి పారదోలుటకు తనప్రాణమునర్పించిన అబ్రాహములింకను స్వపరిపాలనము నత్యద్భుత భంగిని వర్ణించెను. ప్రజలమేలుకై ప్రజలే స్వకీయప్రభుతను నెరపుట స్వపరిపాలన మట. ఈనుడియు లోకోక్తియై చెలంగుచున్నది. ఇట్టివర్ణనలకు సరిపోవు స్వపరిపాలన మింకను ఎచ్చటను సంపూర్ణముగా నేర్పడలేదు. కాని వీనియర్థము మాలిము నేటి నాగరక రాజ్యములపరిపాలనయందు ప్రతిఫలించుచున్నది. ప్రజయనుభావమునకు రెండవస్థలు కలవు. ప్రతిమానవుడును—స్త్రీయైనను పురుషుడైనను—ప్రజయం దంగ మగుచున్నాడు. ఈయంగము చేరికయుగు దేహము రాజ్యమగుచున్నది. ప్రత్యేకమగు అంగముల స్వాతంత్ర్యము సంరక్షితమయి వానిధర్మమును అవి నిర్వహించినం గాని దేహస్వాస్థ్యము సమకూరదు. దేహవసరములు గమనింపబడి దేహధర్మములకు అంగధర్మములు లోబడినం గాని అంగశక్తి నిలువనేరదు. దేహమును నిలువనేరదు. కాబట్టి (౧) కొన్నినియమములకు బద్ధమై అంగస్వాతంత్ర్యము సంపాదితము కావలెను. అనగా ప్రతిపురుషునకును ప్రతి స్త్రీకిని కొన్ని స్వత్వము లేర్పడవలెను. ప్రభుత్వపక్షమునుండిగాని పరస్పరముగా గాని వ్యక్తులకు కొన్ని సందర్భములలోదక్క

లన స్వపరిపాలనాధములు పోసగరాదు. దీనినే వ్యక్తిస్వాతంత్ర్యమందుము.
చినను ఆదుకొని 1) ప్రతిపురుషుడును ప్రతి స్త్రీయును రాజ్యదేహమున
బానిసమునకు అంగములని వర్ణించినతరువాత ప్రతిపురుషునకును ప్రతి స్త్రీకిని
ప్రసించిన ఆ రాజ్యదేహముయొక్క యవస్థను నిర్ణయించుటయం దధికారము
ప్రసించిన తప్పదు. అనగా, వీర లొక్కొక్కరకును పభుత్వమున పాల్గొను
స్వపరిపాలనకు స్వాతంత్ర్య మున్నది. ఈ స్వాతంత్ర్యమునే రాజకీయ
ఇట్టివర్ణ స్వాతంత్ర్య మందుము.

ద్వివిధ స్వాతంత్ర్యములు.

వ్యక్తిస్వాతంత్ర్యమును రాజకీయస్వాతంత్ర్యమును నీ
మొనను పూర్వము స్వాతంత్ర్యములమీద నాధారపడి ప్రజాప్రభుత్వములు
నయంగముగ నిర్మితములైయున్నవి, అగుచున్నవి. ఏనాడు వ్యక్తిస్వాతంత్ర్య
కమగు అంశము రాజ్యములోని సర్వజనులకును నొక్కరీతినియే ప్రసాదిత
ంను అవి నిజముగనో ఆనాడు ఆరాజ్యము ఆమట్టుకు స్వపరిపాలనమును
దేహవసరమై పొందిన క్షౌంచవలసియుండును. దీనినే వేరువిధముగ ప్రతి
ను లోబడి పాదింపవచ్చును. దేశమునందలి శాసనములు జాతిమతవర్ణభేద
నేరదు. ఈ ములనుగాని అంతస్తుభేదములనుగాని పాటింపక యెల్లర నొక్క
స్వాతంత్ర్యము సందృష్టిని చూచుటయే వ్యక్తిస్వాతంత్ర్యమునకు స్వప్రతిని
ప్రతి స్త్రీ మనదేశములో కొన్నికొన్ని అధికారములును కొన్ని
మునుండిగా కారపదవులలో విశేషభాగమును, శాసన వర్ణ
ములలోదక్క విరోపియనులకు ప్రత్యేకించి పెట్టబడినవి. ఇది

సర్వజనులకును ఒక్కరీతినియే ప్రసాదితమగు స్వాతంత్ర్యముగాదు. ఐరోపియనులు నేరములు చేసినయెడల ఈ దేశములోని సామాన్య న్యాయస్థానములలో వారిని విచారించుటలేదు. ప్రత్యేకముగ కొన్ని న్యాయస్థానములలో మాత్రము వారివిషయమున చర్య జరుగుచున్నది.* ఇదియు రాజ్యములోని సర్వజనులకును ఒక్కరీతినియే ప్రసాదితమగు స్వాతంత్ర్యముగాదు. ఉదాహరణము లింకను ఈయవచ్చును. కాని, ఇవి చాలియున్నవి. మనదేశములో ప్రజాప్రభుత్వ మెంతవరకు స్థాపితమగుచున్నదో కనిపెట్టుటకు శాసనములను ఈ సూత్రము ననుసరించి విమర్శించి తీర్మానింపవలసియుండును. ప్రజాప్రభుత్వమునకు రాజకీయస్వాతంత్ర్యమును అత్యంతావసరమైన యాధారము. రాజ్యముయొక్క సంకల్పమిదియని అన్నిసందర్భములలోను శాసనరూపమున ప్రకటించుటకును ప్రభుత్వాధికారమును నడుపుటకును స్వాతంత్ర్యము రాజ్యములోని ప్రజలలో నెంత యెక్కుడుసంఖ్యలకునున్నదనో అంతయెక్కుడుగ ప్రజాప్రభుత్వము నెలకొనియున్నట్లు నిర్ణయపనగును.

గాని రాజ్యమున కొన్ని మార్పులు జరుగునను ఆశ కన్పించినది. క్రొత్తగా నేర్పడినచట్టము ప్రాతభేదముల నెక్కువస్వేచ్ఛతరము చేసినదని కొంద రభిప్రాయపడుచున్నారు. అధికార పక్షపాతులుకూడ అన్ని భేదములు రద్దయినవని యనుటలేదు.

ఏమాత్రము విభేదములేక రాజ్యములోని ప్రతిపురుషుడును ప్రతిస్త్రీయును సర్వస్వాతంత్ర్యములకు నర్హులుగానుండి అధికారము నిర్వహించుటయందును ఏవిభేదమునులేక ఎల్లరకును సరిసమానమగు బాధ్యతలే యుండునెడల అది యాదర్శప్రామాణ్యముగ పూజాప్రభుత్వము కాగలదు. కాని, ప్రభుత్వము కార్యనిర్వహణముతో కూడికొనినదగుటచేత ప్రతివిషయమునందును రాజ్యమునందలి లక్షలకొలది కోట్లకొలది ప్రజలు ఒక్కొక్కరును జోక్యముకలిగించుకొనుటకు అవకాశములేదు. కొంచెములోచించి చూచునెడల అట్టిస్థితి అసర్థదాయకమునగుననుట తోచగలదు. ఏదైనను పిండివంట చేయునప్పుడు ఒకడే చేయవలసియుండునుగాని. పదుగురుచేరి చేసినయెడల దాని రుచియే నశించును. పదుగురు పదిపర్యాయములు చెక్కెర వేసినయెడల వెగ్గటైపోవును. ఆతీరుననే రాజ్యకార్యనిర్వహణమున కూడ సంఖ్యలకు మితి యుండవలసి వచ్చుచున్నది. కార్యనిర్వహణమునకు ఉపక్రమముగాచేయు నాలోచనకుగూడ ప్రతిమానవునకును సమానమగు బాధ్యత కలదనుమాటకు మాటిగా నడచినయెడల నిర్ణయ మసాధ్యము కావచ్చును. సాధ్యమయినను అందరియూలోచనలు విని తీర్మానించునప్పటికే పండ్లు యుగము లయిపోయి తీర్మానముయొక్క విలువయే నశింపవచ్చును. ఇట్లగుటచేత పరస్పరము భిన్నములుగాక స్థిరము రెండవస్థల సమన్వయము రాజ్యనిర్వహణమున జరుగవలసి

యున్నది; ఇదివరలో జరుగుచు వచ్చినది; ఇప్పుడు జరుగుచున్నది; ఇకముందు జరుగగలదు. ప్రతిపురుషుడు ప్రతిశ్రీయు సంపూర్ణముగా వ్యక్తిత్వాతంత్ర్యమును రాజకీయస్వాతంత్ర్యమును పొందవలెను. రాజ్యకార్యముల యాలోచనయు నిర్వహణమును తత్క్షణమున కనువగురీతిని గడవవలెను. వివిధరాజ్యములలో వివిధరీతుల నీనమస్యలను తీర్చుటకు ప్రయత్నములు కాలానుగతముగ జరిగియున్నవి. ఏరాజ్యమున ఎంతవరకు ప్రజలయధికారము సాగుచున్నది యనుట నేటిదినము రెండుపరిస్థితులచే నిర్ణీతమగుచున్నది.

(౧) రాజ్యములో రాజకీయాధికారమును నిర్వహింప వర్తతగల పౌరులసంఖ్య ఏమాత్రముపరిమితిగలది? అనగా రాజ్యములోని శ్రీపురుషులందు ఏవంతు తమసమ్మతి యసమ్మతిచే రాజ్యకార్యముల పోకడను నిర్ణయించు స్వాతంత్ర్యముగలవారై యున్నారు? ఇది మొదటి పరిస్థితి. ఈపౌరసమూహమునకే నిర్వాచకసంఘముని పేరు.

(౨) నిర్వాచకసంఘమునకు ప్రభుత్వసంబంధులగు ఇతరసంస్థలపై ఏమాత్రము యాజమాన్యమున్నది? అనగా, ఎంతవరకు ఈనిర్వాచకసంఘము ప్రభుత్వాధికారవర్గమును బంధించగలదు? నిర్వాచకసంఘముయొక్క శక్తి హీనమై ఎప్పుడోయొకప్పుడుగాని పనికిరానిదై సర్వశక్తియు అధికారవర్గము

నందే స్థాపితమయి యుండునెడల నిర్వాచకసంఘముయొక్క పరిమితినిబట్టి ప్రజాప్రభుత్వముయొక్క పరిమితిని నిర్ణయించుటకు రాదు. ప్రజాప్రభుత్వ మనునది పైపేరునకేగాని నిజమునకు లేదనుట గ్రహింపవలసియుండును. ఎప్పుడు నిర్వాచకసంఘమునకు అధికారవర్గముపై నిరంతరయాజమాన్యము కలిగి యెల్లప్పుడును ఆయాజమాన్యమును నడిపించు శక్తియుండునో అప్పుడే ప్రజాప్రభుత్వము వెలసిన క్లెన్నవలెను. ఇతరసందర్భములలో నిర్వాచకసంఘము రాజ్యవ్యవస్థలలో అత్యుదాత్త వ్యవస్థగా నాలోచించుటకు తగియుండదు.

శుద్ధ ప్రజా సత్తా క ము లే దు.

అందువలన శుద్ధప్రజాసత్తాకమునందు నిర్వాచకసంఘము ఎల్లపౌరులతో చేరుకొనినదై ఎల్లరాజకీయయాజమాన్యమును తానే వహించునదయి యుండును. అయిన లోకములో నేరాజ్యమునందును నిర్వాచకసంఘమునందందరు పౌరులును నుండుట పొసగలేదు. పౌరులలో కొంతభాగముమట్టుకు నిర్వాచకసంఘముగా గణింపబడుచున్నది. ఇట్లేర్పడిన నిర్వాచక సంఘముకూడ ఎల్లరాజకీయయాజమాన్యమును తానే వహించుచుండుటకు సమర్థముగాదు. కాబట్టి ప్రతిరాజ్యమునందును నిర్వాచకసంఘనిర్ణయమున కేర్పడియుండు నియమములనుబట్టియు ఆనిర్వాచకసంఘమునకు ఇతర రాజకీయసంస్థలలోనుండు పలుకుబడినిబట్టి

యు ప్రజాప్రభుత్వపు స్వరూపము నిశ్చిత మగుచుండును. ఇంతేకాదు. రాజ్యములోని ప్రజలందరును ఒకేయభిప్రాయ మిత్తురనుట కల్గ. అందుచేత కార్యజాలము ఎక్కువసంఖ్యాకుల యభిప్రాయానుసారము జరుగవలసియుండును. అట్లును తక్కువసంఖ్యాకుల గతియేమి? వారెప్పుడును నోరులేనివారుగ పడియుండవలసినదేనా? వారియభిప్రాయము లొకకొంత యాలోచనలోనికి వచ్చుటకు మార్గముకలదా? ప్రపంచములోని నాగరకరాష్ట్రములు ఈవిషయమును విమర్శించుకొనినవి. తక్కువసంఖ్యాకుల యభిప్రాయములకు నుచితమగు గణ్యతను ఇచ్చుటకు నిశ్చయించినవి. * తక్కువసంఖ్యాకులు తమసంకల్పములను వ్యాపింపజేసికొనుటకు న్యాయబద్ధమార్గములను నియమించుటకు ప్రయత్నించినవి.

విషయము.

కాబట్టి ప్రస్తుతకాలమున నిర్వాచకసంఘ నిర్మాణమునకు రాజ్యము లేర్పరచిన యెల్లలు; ఇతరరాజ్యాంగసంస్థలపై తమకుగల యాజమాన్యముమూలముగా నిర్వాచకసంఘములు రాజ్యకార్యముల నిర్వహించు పరిమితి; ఇతరసంస్థల యాటంక

* లొకమునందు నేటిదినము జీవితమంతయు పోటీసిద్ధాంతముపై ఆధారపడి పకుబలమే అధికారమునకు పునాదియైనందుచేత ఈగణ్యత కర్థములేకున్నది. దీనికి అర్థముకలుగుటకు ఎట్టిపరిస్థితు లేర్పడవలయునో అనుబంధమునందు సవిమర్శగా వివరించితిని. ఆఘట్టము చూచునది.

ములేక నిర్వాచకసంఘములే నిర్వహించు రాజ్యకార్యసరణి;
తక్కువసంఖ్యాకుల సంకల్పప్రకటనకును సంరక్షణకును సృష్టిత
మయిన యనుకూలములు—ఇవియెల్లయు నీగ్రంథమునకు
విషయము.

నిర్వాచక వర్గము.

ప్రజాప్రభుత్వమును వెలయజేయుటకు ఇటీవలలన్ని దేశ
ములలోను నిర్వాచకవర్గమును క్రమక్రమముగా పెంచుచుండు
ట ఆచారమయినది. ఎల్లకాలములయందును ఎల్లరాజ్యములలో
ను పౌరులు పౌరులుకానివారు అనుభేదము చేయబడుచు
వచ్చియున్నది. అర్కులు దండెత్తివచ్చి రాజ్యస్థాపనము చేసి
కొనినప్పుడుగూడ తమకు ప్రతిస్పర్థులుగానుండిన దన్యులను పౌర
త్వమునుండి దూరముచేసినట్లు నిదర్శనము లున్నవి. ఇట్లే
పాశ్చాత్యభూములలోను జరిగినది. చారిత్రకపరిణామమును
బట్టి చూడగా మొట్టమొదట పౌగత్వము రక్తసంబంధులకు
మాత్రమే వ్యాపించినట్లును మధ్యకాలమున రాజు, సేనాని,
ఇత్యాదుల ఆప్తవర్గమునకు వ్యాపించినట్లును తోచుచున్నది.
నేటిదినమును ఈ ఛాయ లోకమునుండి నశింపలేదు. దక్షిణా
ఫ్రికాలోను, తూర్పుఆఫ్రికాలోను, ఇతర ప్రాంతములను, మనసో
దరులుపడు కడగండ్లకు కారణము వా రాయా ప్రాంతముల
పౌరులుగా అచ్చటి ప్రభుత్వములవారిచేత సంపూర్ణముగా

నంగీకృతులు కాకపోవుటయే, రక్తసంబంధములకు మాత్రము ఆప్తవర్గమునకుమాత్రము, ఆప్రభుత్వములు పౌరత్వశాధ్యతలను వ్యాపింపజేయుటచేతనే, ఇట్లు అచ్చటచ్చట, ముఖ్యముగా అంకితభూముల సంబంధములలోను, నల్ల తెల్ల జాతుల సంబంధములలోను, ఇప్పటికిని పూర్వపుఛాయలు కన్పించుచున్నను రక్తసంబంధమును ఆప్తవర్గసంబంధమును నేను పౌరత్వమున కర్హసాధనములుగ గణింపబడుచుండలేదు. దేశజన్మమును దేశవివాసమును పౌరత్వమునకు మూలాధారములైనవి, అగుచున్నవి. పౌరత్వమునకు సంబంధించి ఎల్లప్పుడును కొన్ని స్వాతంత్ర్యములును కొన్ని జవాబుదారీలును కలవు. ప్రభుత్వమువారి సంరక్షణకు తప్పక పాత్రుడగుట పౌరుని హక్కు. ప్రభుత్వమునకు అంకితుడైయుండుట అతని జవాబుదారి. ఇట్టిహక్కును ఇట్టి జవాబుదారియును కలపౌరులు రాజ్యము నందున్నను వీరందరకును రాజ్యనిర్వహణమున తమ సంకల్పమును ప్రవర్తింపజేయుటకు అధికారము కలుగుచుండలేదు. అట్టి అధికారముకలవారు పౌరగణములో కొంతభాగముగా నుండుచు వచ్చినారు. ప్రాచీనకాలములలో రాజ్యపరిమితి మిక్కిలి తక్కువగానుండి యొకపట్టణముమాత్రము రాజ్యముగా గణింపబడినప్పుడు పౌరులలో ఎక్కువభాగము రాజ్యనిర్వహణాధికారము నందియుండిరి. గంగాతీరముల నాద్యులు నివసించియున్నకాలమున వైసాలి ఇత్యాది ప్రాంతములలో

ప్రజలకుఁతయు జేరి రాజ్యాధిపతిని నిర్వచించుకొనినట్లు
తెలియుచున్నది. గ్రీసు దేశమునందలి పట్టణరాజ్యముల
లోను రోము ప్రజాసత్తాకముగానున్న కాలమునను పౌరులలో
నెక్కువసంఖ్యాకులు రాజ్యనిర్వహణాధికారము కలవారై
యుండిరి. పౌరులయధికారమునకు నిర్బంధములు మిక్కిలి
చిత్తువగా నుండినవి. కాని యైరోపాఖండమున రోముక
సామ్రాజ్యము పెరుగనారంభించుటతో పౌరుల స్వత్వముల
యభివృద్ధి నశిచిపోయి ఆంగ్లభూమిలో జాతీయప్రభుత్వ
మేర్పడువరకును తలయెత్తినదికాదు.

ప్రాచ్యదేశములలో అందులోను, మనదేశములో నిర్వా
చక సంఘములో, అందుకు ప్రత్యామ్నాయములో, వెలయుక
పోలేదు. నేడు మనము అనుకొనురీతిని నిర్వచనము మనదేశ
ములో జరుగుచుండినను జరుగకున్నను మనసంఘజీవనమంతయు
ప్రజల యనుమతి సాహచర్యముమీదనే ఆధారపడియుండె
ననుటకు ప్రబలమగు కారణము లనేకములున్నవి. వాని విస్తర
ప్రశంసకు నిది సమయముకాదు. దక్షిణదేశమున నేటి పట్టణ
పాలకసంఘములబోలిన సంఘము లుండెననియు స్త్రీలుసయిత
మట్టిసంఘములకు సభ్యులను నిర్వచించుచుండిరనియు
శంకరనాయరుగారు వ్రాసినవిషయమును, పంచాయతులు
బ్రిటిషుపరిపాలనపద్ధతులు ప్రబలువరకు బలవత్తమమయి

యుండి నిన్న నేడు నశించినవని లోకప్రసిద్ధమైయుండు విషయమును, ప్రజ పరస్పరసహకారపద్ధతిమీద నాధారపడి వివిధవృత్తిసంఘములుగా గ్రామముల నివసించి తమలో తాము సర్వకార్యముల నిర్వహించుకొనుచుండిరను చారిత్రక విషయమును జ్ఞాపకముంచుకొనిన చాలును.

నేటిదినము మనరాజ్యాంగ పరిణామమంతయు మన యిష్టమున్నను లేకున్నను పరిస్థితుల ప్రోద్బలమున ఆంగ్లపద్ధతులను పాశ్చాత్యపద్ధతులను అనుకరించుటచేత వానివిమర్శ మనకత్యవసరము. కాబట్టి వాని ప్రవృద్ధిమార్గము మనకు తాత్కాలికముగా నెరుంగదగినది యనుటకు సందియము లేదు.

ఆంగ్లభూమిచరిత్ర ప్రారంభమగునప్పటికి అచ్చట స్థానికసంస్థలు స్వతంత్రముగ గన్పించుచున్నవి. గ్రామసీమలలో యోధులును వీరులును సభలుచేరి తమకుసంబంధించిన పర్వవిషయములను చక్కపెట్టుకొనుచుండిరి. మండలకార్యములను మండలసభలు నిర్వహించుకొనుచుండినవి. ఆమండలసభలకు గ్రామసభలు పట్టణసభలు తమతమ ప్రతినిధుల నెన్నుకొని పంపుచుండినారు. కొంతకాల మీరీతిని ప్రభుత్వకార్యములు జరుగునప్పటికి ఆంగ్లభూమి కొంతవఱకు పరులదాడికి పాలై నూతనరాజ్యనిర్వహణపద్ధతులకు లోబడవలసివచ్చెను. చాల

కాలము అచ్చట అమలులోనుండినపద్ధతికి పూడలిజము అని పేరు. ఆపద్ధతిని సామంతపరంపరపద్ధతి యని వర్ణించి నను వర్ణింపవచ్చును. రాజుకు సైనికవర్ణముతో తోడ్పడు పర త్తుమీద గొప్పభూభాగములు సామంతులకు సంక్రమించుచు వచ్చెను. సామంతులకు ఉపసామంతు లేర్పడుచు వచ్చిరి. అట్లు గుటంజేసి యీపద్ధతి ప్రబలినంతకాలము నిర్వాచకాధికారము ఎక్కువగా భూస్థితిని ననుసరించి నిర్ణీతమగుచు వచ్చెను. అయిన ప్రజల ప్రతిష్ఠాపనలుమాత్రము అంతరింపలేదు. సామంతపరంపరపద్ధతి ప్రజలదాడికి నిలువలేక తుదకు రూపు మాసెను. కాని, నిర్వాచనాధికారమునకు భూస్థితి యొక ముఖ్యాధార మనుటమాత్రము ఆంగ్లరాజ్యప్రవర్తనమున నిలిచిపోయినది. ఇదియే కొంతవరకు లోకమంతటను వ్యాపించినది. నేడు మనలనుగూడ నియ్యది బాధించుచున్నది. పూడలిజ మంతరించిన తరువాత ఆంగ్లభూమిలో మతచర్చలు మొండుగా బయలుదేరి వైషమ్యములు ప్రబలి పోరాటములు జరిగినందున కొంతవరకు మతవిషయకార్హతానర్హతలును నిర్వాచక వర్ణనిర్ణయమునకు నాధారములయినవి.

పదునెనిమిదవ శతాబ్దమున నైరోపాఖండమునందు నూతనసిద్ధాంతములు ప్రబలజొచ్చెను. జన్మతో మానవుడు కొన్ని హక్కులను సంపాదించుచున్నాడనియు, మానవులందఱు

ను సమానులనియు, ప్రజయే పరమాధికారియనియు, భావప్రపంచమునందు నూతనాదోశము మిన్నముట్టెను. అంతట ప్రతిపురుషుడును నిర్వాచకసంఘమున నుండ నర్హుడు కాబట్టి నిర్వచనాధికార మందరకు నుండవలయునను నుపక్రమము రాజకీయవాతావరణమున బలవత్తమముగ జూపట్టెను. పరాసుభూమిలో మహావిప్లవ మికారణముచేత తటస్థించెను. అచ్చట మొట్టమొదట ప్రతిపురుషుడును రాజ్యకార్యనిర్వహణార్హుడని యంగీకృతమయ్యె. అమెరికాసంయుక్తరాష్ట్రములలో నివాస మేర్పరచుకొనియుండినవారు ఆంగ్లేయులు. కాని, ఆరాష్ట్రములకు వీరలు వలసపోవుటకు ముఖ్యకారణము మతస్వాతంత్ర్యేచ్ఛ కాబట్టి అచ్చటిసంస్థాపనలలో సామంతపరంపరపద్ధతికి అవకాశముండలేదు. నిర్వాచకసంఘము సాధ్యమయినంత విరివిగా నుండినది. పదు నెనిమిదవ శతాబ్దపు నూతనభావవీచికలు అమెరికాజేరుటతో నడివరకే ధారాళదృష్టితో జూడబడుచుండిన రాజ్యాంగసమస్య యెక్కుడుధాగాళదృష్టితో జూడంబడి నిర్వాచకసంఘము ఎక్కువ వ్యాప్తినందెను. తరువాత నేర్పడిన ప్రభుత్వములు ఇంగ్లండునకంటె నెక్కువగా పరాసుభూమిని అమెరికాను అనుకరించి వానిని మించి నిర్వాచకసంఘమును నిర్మించుకొనినవి. ఆంగ్లభూమిలోను ౧౮౩౨వ సంవత్సరము మొదలు ఎన్నియో సంస్కరణములు జరిగి నేటికే స్త్రీలకుకూడ నిర్వచనాధికారము ప్రసానితమయినది.

నేటిదినము లోకములోని రాజ్యములలో కొన్నిట మాత్రము ప్రజలసంఖ్యలో సగమువంతు నిర్వాచక వర్గమునందు చేరి యున్నది. వయసువచ్చినవారందరును నిర్వాచకులుగా నుండనర్హులని నిర్ణయించియుండు న్యూజీలండువంటి ప్రాంతములలో మాత్రము నిర్వాచక వర్గ మితవిరివియై యున్నది. తక్కుంగల రాజ్యములలో విస్తారతమనిర్వాచక వర్గము కలచోట మొత్తము ప్రజలలో నైదవవంతువరకును నిర్వాచకులున్నారు. ఈరీతిని నిర్వాచక వర్గము పరిమితమగుటకు పరంపరంగా వచ్చిన కారణములు కొన్ని, ఆప్రాంతముల అనుకూలతనకూలములనుబట్టి నిర్ణయింపబడిన నిర్బంధరూపమగు కారణములు కొన్ని గలవు. వాని సీక్రింద వివరింతుము.

వయస్సు: రాజ్య కార్యవిషయములలో జోక్యము కలుగజేసికొనుటకు మానవునకు ఉచితానుచితపరిజ్ఞానశక్తి యుండవలెనని ఎల్లరాజ్యములవారును అంగీకరించియున్నారు. అందుచేత ఒకానొక వయస్సు వచ్చువరకు మానవుడు నిర్వాచక వర్గములో చేరుటకు నర్హుడు కాడను సిద్ధాంతము కలదు గాని యీ వయస్సునిర్ణయము మాత్రము వివిధరాజ్యములు వివిధరీతుల చేసియున్నవి. అమెరికాసంయుక్తరాష్ట్రములును పరాసుభూమియు ఆంగ్లభూమియు ఇరువదియెక్కవవత్సరములకు లోబడినవారిని అనర్హులుగా గణించుచున్నవి. జర్మనీలో ఇరువది

యైదేండ్లు వచ్చినగాని నిర్వాచకత్వమునకు అర్హతయేర్పడదు. స్విట్జరులాండులో ఇరువదియేండ్ల ప్రాయముననే మానవుడు నిర్వాచనాధికారార్హుడుగ పరిగణింపబడుచున్నాడు. ఆంగ్లాచారమును అనుసరించి మనదేశములోను ఇరువదియొక్క సంవత్సరములే అర్హతవయస్సుగ నంగీకృతమయియున్నది. ప్రాచీన కాలముయందుపదునారేండ్లమనదేశమునపరిమితిగానంగీకృతమయినట్లు కొన్ని కారణములనుబట్టియూహింపదగియున్నది.* ఎల్లెనను ఈయర్హతవయస్సుసమస్య ఎల్లదేశములలోను సామాన్యముగా ప్రజలలో సగమువంతువరకును నిర్వాచకాధికారమునకు ననర్హులను జేయుచున్నది.

జాతి: ప్రథమమున నెల్లరాజకీయాధికారమును తూత్ర

శక్తిమీదనే ఆధారపడియుండినది. నాగరకము ముదిరినదనుకొనుచు లోకశాంతిని నెలకొల్పు ప్రయత్నములు చేయుచున్నామని వీఱవీగుచు సర్వభ్రాతృత్వమును మానవుడు దిగంతములకు చాటుచుండు నేడింకను రాజకీయాధికారము గుండ్లు, ఫిరంగులమీదనే ఆధారపడియుండుట స్వయంప్రకాశము, సర్వజనవిదితము. ఇట్టిసందర్భములలో తూత్రశక్తికి సదనము

* ఇది మనశీతోష్ణస్థితుల ననుసరించి యున్నది. పాశ్చాత్యదేశములలో ఇరువదియొక్క ఏండ్లకు మానవుడు గడించు ననుభవము ఇచ్చట పదునారేండ్లకే యలవడుచున్నది.

కాని శ్రీజాతికి నిర్వాచక స్వాతంత్ర్యము కలుగకపోవుట వింత కాదు. ఒకవర్షాయము మన ప్రాచీనచరిత్రవంకకు దృష్టి నిగుడ్చి చూచితేమేని ఆర్యులు ప్రశాంతిమై గంగాసింధువుల మధ్యభూములలో కాలము గడుపునప్పుడు ఋగ్వేదమున శ్రీల కెక్కువపలుకుబడి యుండుటయు తరువాతియుగమున ఖాత్రమే యాధారముగా మనవలసివచ్చినపట్టున వారి పలుకు బడి నశించుటయు స్పష్టముగా గాంచనగును. ఇట్లే ఇతర ప్రదేశములలోను సంభవించినది. గ్రీకు రాజ్యములలోను రోమ కసామ్రాజ్యమునను తరువాత ఐరోపాలో ట్యూటనుప్రభుత్వములు ప్రారంభమైతప్పుడును ఎల్లప్పుడును ఆయా యుగమునకు సంబంధించిన యోధవర్గమే నిర్వాచకవర్గముగా నేర్పడుచు వచ్చినది. నేటి పాశ్చాత్య రాజ్యములు ఏర్పడునాటికి శ్రీలు శాసనదృష్టిలోను ఆర్థికముగాను పోషితులుగా నుండినారు. ఈ పోషితస్థితియే నేటికిని అనేక ప్రదేశములలో అనేకవిధముల విస్పష్టమగుచున్నది. భాషలలోనే యియ్యది గర్భితమయియున్నది. ఆంగ్లభాషలో శ్రీలను 'ది వీకర్ సెక్సు' అని వర్ణించెదరు. ఇందుకు సరిపోవునట్టి పారిభాషికపదము మనభాషలలోను 'అబలలు' అని కలదు. మనదేశములో 'భరింపబడునది' కాబట్టి భార్య యని వివాహితయగు శ్రీకి అన్వయింప జేయుచున్నాము. అయినను శ్రీలకు సంపూర్ణముగా ననర్హత యెచ్చటను నిర్ణీతము కాలేదు. మనదేశములో రాణీసంయుక్త, ఝాణీ లక్ష్మీబాయి, అహల్యాబాయి, రుద్రమదేవి యిత్యాదులు

రాజ్యభారమును కలియుగమునందు నిర్వహించినవా రున్నారు. పాశ్చాత్యదేశములలో విక్టోరియామహారాజువంటివార లెందరో కన్పించుచున్నారు. సర్వసామాన్యముగా పురుషులతో బాటు స్త్రీలు రాజ్యకార్యముల స్వతంత్రులుగా నుండవచ్చు నను సిద్ధాంతముమాత్ర మింకను సర్వత్ర ఏర్పడలేదు. పాశ్చాత్యదేశములలో పరాసువిప్లవము జరిగినప్పుడుమాత్రము ఎవ్వరో కొందరు భావోన్మత్తులు స్త్రీపురుషుల కెల్లరకు నిర్వాచకాధికార ముండవలెనని ప్రకటించిరిగాని పదితొమ్మిదవశతాబ్దమున సర్ధభాగము గడచిపోవువరకును స్త్రీస్వాతంత్ర్యవిషయము తలపెట్టనైన తలపెట్టినవారు లేరు. నేటికిని ఇంకను స్త్రీస్వాతంత్ర్యవాదినులు అనేక దేశములలో పోరాటము పెట్టవలసియే యున్నారు. న్యూజీలాండు ఆస్ట్రేలియాలలో స్త్రీలకు నిర్వాచకస్వాతంత్ర్యము సంపూర్ణముగా నిచ్చియున్నారు. సంయుక్తరాష్ట్రములలో తొమ్మిదింటమాత్రము స్త్రీపురుషులకు సమానమగు నిర్వాచకస్వాతంత్ర్య మొసంగబడి యున్నది. అచ్చటి మరెకొన్ని రాష్ట్రములలో స్థానికవిషయములలోమాత్రము అందులో ముఖ్యముగా విద్యకు సంబంధించిన విషయములలో స్త్రీలకు నిర్వాచకాధికార మున్నది. పెద్దపోరాటములయి మిసెస్ పాకాకుహరుస్తు ఇత్యాది వీరవనితలు కారాగారములలో మృగి భోజనాదులను తిరస్కరించి నిలిచి యాందోళన చేసినమీదట మహాసంగ్రామఫలముగా ఆంగ్లస్త్రీలలో ౬౦ లక్షలమందికి ఇటీవలనే నిర్వచనాధికారము కల్గినది. ఇక ఏరోపాఖండమంతటను జూడగా ఒక్క ఇటాలియాలో

మాత్రము ఆస్తిగల విధవలకు జాతీయరాజ్యాంగసభలకు సభ్యులను నియమించు నధికార మున్నది. మన హైందవ భూమిలో ప్రజాభిప్రాయము దేశీయసభలమూలకముగను రాష్ట్రీయసభలమూలకముగను బహిరంగసభలమూలకముగను స్త్రీస్వాతంత్ర్యపక్షమున నున్నట్లు వ్యక్తమైనను యిప్పటి కింకను ఏదో నల్వరుస్త్రీలకైనను ఉత్తమరాజ్యాంగ సభలకు సంబంధించిన నిర్వాచనాధికారము సమకూర లేదు. కొత్తశాసనము ననుసరించి ఏర్పడియుండు శాసనసభలు ఈవిషయమును విమర్శింపవలసియున్నవి. ఒక్క మద్రాసు స్థానిక శాసనసభాసభ్యులందఱు మరియెచ్చటను స్త్రీస్వాతంత్ర్యవాదము ఇప్పటి కింకను కొంచెమునకుకొంచెమైనను ఆమోదితము కాలేదు. అచ్చటచ్చట పురపాలకసంఘములకు సభ్యులను నిర్ణయించు నధికారముమాత్రము మన దేశమున కొందరు కొందరు స్త్రీలకు ప్రసాదిత మయియున్నది. స్త్రీలకు నిర్వాచనాధికార ముండుట శ్రేయస్కరమా కాదా యనుచర్చ ఈఘట్టమున నవసరము కాదు. లోకమునందలి రాజ్యముల లో కొత్తగానేర్పడు రాజ్యములయందు స్త్రీజనసంఖ్య పురుషులకంటె నెక్కువగా నుండుపట్ల స్త్రీలకు నిర్వాచకస్వాతంత్ర్యములు కలిగి యున్నవేకాని తక్కుంగలచోట్ల ఈస్వాతంత్ర్యము మిక్కిలి పరిమితమై యున్నది. ఇది నిర్వాచకవర్గము యొక్క మొత్తమును తగ్గించునట్టి శక్తులలో నొక్కటి యనుట గమనింప దగినది.

పౌరత్వము:—నేటిదినము లోకములో రాకపోకలు మెండై యున్నవి. ఒక రాజ్యములోనే భిన్నభిన్నరాష్ట్రముల యందు పరస్పరముగా ప్రజలు వచ్చుచు పోవుచు నుండుట కలదు. వేరు వేరురాజ్యములవారు వ్యాపారాదులకు తమకు చెందని రాజ్యములకు పోయివచ్చుచుండుట అహరహము జరుగుచున్నది. రైళ్లు, స్టీమరులు, విమానములు నేల నాలుగు చెరగులును నొక్కచోట చేర్చి యున్నవి. దూరిభూమి యను మాటకు నేడెంతో యార్థము లేదు. కాబట్టి యెల్లరాజ్యములలోను ఎల్లకాలములలోను యాతాయాతజనము కొంత వరకు తప్పదు. నేడువచ్చి రేపుపోవువారలకు పదిరోజు లుండి పదునొకండవరో జేగువారలకు రాజ్యవిషయములలోగాని స్థానికవిషయములలోగాని ఆసక్తి యుండుననుట కల్ల. కాబట్టి నేటి నాగరకరాజ్యము లన్నిటియందును విదేశజులైనవారికి నిర్వాచక స్వాతంత్ర్యము లిచ్చావిషయమున నియమము లేర్పడి యున్నది. ఇతరాలోచనలును ఈనియమములలో నెక్కువ చిక్కులను దెచ్చిపెట్టి యున్నవి. కొన్నిరాజ్యములలో నిర్వాచకాధికారము పొందుటకు మానవుడు పరంపరాగతముగ దేశజుడైనను కావలెను, లేదా దేశజుడైన దేశ నివాసియై పరంపరాగతదేశజులతో సమానుడైయైనను నుండవలెను. అమెరికాసంయుక్తరాష్ట్రములలో ననేకములయందు విదేశజుడు తా నమెరికాపౌరుడ నగును నని తెలిసినంతనే నిర్వాచకాధికార మతనికి సంక్రమించుచున్నది. అయిన నతనికి రాష్ట్రనివాసము విధింపబడుచున్నది. ప్రజలు మిక్కిలి

యెక్కువగా తిరుగుటకు అలవాటుపడిన వా రగుటచేత ఈరాష్ట్రములలో ముప్పదిరోజులు మొదలు రెండు సంవత్సరముల మితివరకును తత్తత్ప్రదేశ నియమము ననుసరించి అభ్యర్థి నివాస ముండినవాడు కావలసియున్నాడు. ఏమండలమున నివాసము కలదో ఆమండలముననే అతడు నిర్వచనాధికారము నుపయోగింప నగును. ఆంగ్లభూమిలోను ఇట్టినియమములే కొన్ని కలవు. మహాసంగ్రామానంతరము పరదేశజుల స్వాతంత్ర్యములను ఎప్పటికంటె నెక్కువగా తగ్గించుటకై ఆంగ్లేయు లనేకవిధముల ప్రయత్నములు చేయుచున్నారు. అయిన నాంగ్లభూమిలో నొకకొంతవిశేష మొకటి కలదు. ఎన్నినిర్వాచకమండలములలో నియమితగుణము తనకు కలదో అన్నిమండలములలోను పౌరుడు తనయధికారమును అన్నిపర్యాయములను వినియోగించి సమ్మతు లేకు వచ్చును.

కొన్నికొన్నిరాజ్యములలో దేశజులైన కొన్నితెగలకు నిర్వచనాధికారము లేదు. ప్రజాప్రభుత్వ ముత్తమరీతిని ప్రవృద్ధియైన స్థానమని పేరుగాంచిన అమెరికాసంయుక్తరాష్ట్రములలోనే విదేశజులగు మంగోలియావారిని పౌరులు కానిచ్చుట లేదు. ప్రత్యేకితమగు స్థానములలో నివసించునట్టి ఎఱ్ఱిఇండియనుల గితియు నిట్టిదియే. ఇంతియగాక కొన్ని రాష్ట్రములయందు అచ్చటనే జన్మించిన మంగోలియనులకు కూడ పౌరత్వము ప్రసాదింపబడుట లేదు. నీగోలకు నిర్వచనాధికార మున్నదని పేరేగాని అమెరికాసంయుక్తరాష్ట్ర

ములకుజేరిన దక్షిణరాష్ట్రములలో నిర్వచనపద్ధతులకు సంబంధించిన కట్టుదిట్టములచే నీయధికారము లేకుండచేయుబడుచున్నది. రాజ్యములో పుట్టి పెరిగి స్వత్వములుగల కొన్ని తెగల నీరీతిగా పౌరత్వమునుండి బహిష్కరించుట అనాగరకజాతుల సందర్భమునమాత్రమేగాక నాగరకజాతుల సందర్భమునను జరుగుచున్నది. ఆంగ్లసామ్రాజ్యములోని దక్షిణాఫ్రికా, తూర్పుఆఫ్రికా, కానడాలో మన హైదవులకుండు స్వాతంత్ర్యములను పరిశీలించినచో దీనికితగిన తార్కాణమేర్పడగలదు. ఆదేశములలో కొన్నిట మనసోదరులకు ఇతరులతో సమానముగా పట్టణపాలకసంఘములకు ప్రతినిధుల నిర్వచించు నధికారమైనను లేదు. ఇతరులతో సమానముగా ప్రాముఖ్యతలో ప్రయాణముచేయు స్వాతంత్ర్యమే లేనప్పుడు ఇదియొక చిత్రముగాదు.

ఆస్తి:—సామంతపరంపరపద్ధతి రాజ్యాంగ నిర్వహణమునందు ఐరోపాఖండమంతట వెలసియుండినకాలమున నేటి నిర్వాచకవిధానము జన్మమందినందున ఆస్తికలవాడు నిర్వచనాధికారముపొందుటకు తగినవాడను సిద్ధాంతము బహుకాలాగతమైనది. సంవత్సరమునకు రుకీల భూమిశిస్తు చెల్లించునతడే ఆంగ్లభూమిలో బహుకాలమువరకును నిర్వాచకవర్గమున చేర నర్హుడుగా నుండినాడు. తరువాత కొన్ని శతాబ్దములవరకును నిజమైనఆస్తికలిగి పన్నుచెల్లించువాడే గణనీయుడగుచు వచ్చినాడు. ఆస్తికలవానికి సంఘముయొక్క లాభా

లాభములతో జోక్యము కలదు గనుక ఆతనికే నిర్వాచనాధికార ముండతగుననియు ఊరుపేరులేని పౌరున కూరక యిట్టి యధికార మీయరాదనియు సిద్ధాంత మేర్పడియుండినది. నే డీసిద్ధాంతముమాత్ర మెవ్వరును ఆంగ్లసీమలో చెప్పకొనుట లేదు. చెప్పకొనజాలరు. కాని దీనితోకలోని విషముమాత్ర మింకను సంపూర్ణముగా ఆంగ్లసీమను వదలిపోలేదు. అమె రికాసంయుక్తరాష్ట్రములలోనుగూడ అచ్చటచ్చట ఈసిద్ధాంతపు మాహాత్మ్యము కాన్పించుచున్నది. అయిన నచ్చట దీనిని రూపుమాపుప్రయత్నములు సంపూర్ణముగా జరిగియున్నవి. సంయుక్తరాష్ట్రముల కన్నిటికిని అన్వయించు సంయోగశాసనము ననుసరించి యేరాష్ట్రప్రభుత్వముగాని ఆరాష్ట్రములోని యుక్తవయస్కులగు పురుషున కెవ్వరికిని నిర్వాచనాధికారము లేకుండ జేయరాదట. అట్లు చేసినయెడల సంయుక్తశాసన పథలో తదనుగుణముగా ఆరాష్ట్రమునకుగల ప్రాతినిధ్యము తగ్గించబడునట. ఈనియమ ముండియు కొన్నికొన్నిరాష్ట్రములలో కొంతపన్ను చెల్లించుట నిర్వాచకాధికారమునకు ముఖ్యాంగముగా ప్రవర్తించుచున్నది. ఇక ప్రోష్యాలో చూచితిమా ఆ స్థితికి అనుగుణముగా నిర్వాచకాధికారము పంచిపెట్టబడుచున్నది. మండలములోని పన్ను మొత్తము మూడుసమభాగములుగా విభజింపబడుచున్నది. పెద్దమొత్తము లిచ్చువారు ఒకతెగ. సామాన్యములగు మొత్తము లిచ్చువారు ఇంకొక్కతెగ. తక్కువ మొత్తము లిచ్చువారు మూడవతెగ. ఈ మూడుతెగలకు సమానమగు హక్కు అనగా లక్షలకొలది కొద్దిపాటి

వారికి నెన్నిసమ్మతులో పదులకొలది బలవంతులకు అన్నిసమ్మతులు ప సాదిత మగుచున్నవి. ద్రవ్యవంతులు బలవత్తములు. మన హైందవభూమివిషయ మాలోచింతము. ఇదివరలో రాష్ట్రీయశాసనసభలకుగాని ఉత్తమశాసనసభకుగాని ప్రజలు ప్రతినిధులను ఎన్నకొనుటయే లేదు. ప్రాతినిధ్యము ద్రావిడప్రాణాయామపద్ధతిని జరుగుచుండినది. జిల్లాబోర్డులకు పురపాలకసంఘములకు సభ్యులనేర్పరుచు నధికారము సైతము రు 30 ల శిస్తు చెల్లించువారలకే చెందుచుండినది జిల్లాబోర్డులు పురపాలకసంఘములు వీనిసభ్యులకుమాత్రమే శాసనసభలకు సభ్యులను నియమించు నధికార ముండినది. నవీనశాసనము వలన అన్నిసభలకును తిన్నగా ప్రజలు ప్రతినిధులను నియమించు నధికార ముపక్రమింపబడినది. రు ౧౦ లు శిస్తునిచ్చు వారు నిర్వాచకాధికార మిష్పడు పడసినారు.

మానసికగతులు:—మలేవిషయకమైన నమ్మకములు కొన్నియుండిననేకాని నిర్వచనాధికారమునకు మానవుడర్హుడు కాడని కొంతకాల మంగీకృతమయి యుండినది. నేడట్టి నియమ మెచ్చటను లేదు. కాని అమెరికాసంయుక్తరాష్ట్రములలో కొన్నిట నాస్తికులు నిర్వచనాధికారమునకు వాత్తులు కారను నియమ మున్నది. బంధితులైయుండు నేరస్థులును ఉన్మత్తులును పిచ్చివారును ఎల్లరాజ్యములందును అనర్హులుగా పరిగణింపబడుచున్నారు. నేరస్థులు శిక్ష ననుభవించిన యనంతరముగూడ కొంతకాలమో శాశ్వతముగనో అనర్హులుగ

నాలోచింప బడుచున్నారు. నీతిబాహ్యతను సూచించు నేరములు చేసినవారు అనర్హులని నిశ్చయించుటయు కొన్నికొన్ని రాజ్యములలో కానంగ నగును

ఇటీవల నొక క్రొత్త సిద్ధాంతమును బయలుదేరజొచ్చినది. చదువుటకును వ్రాయుటకును రానియట్టివారు నిర్వాచకాధికారమునకు తగియుండరని కొన్ని రాజ్యములు ప్రారంభించినవి. ఈవాదము అమెరికా సంయుక్త రాష్ట్రములలో కొన్ని రాష్ట్రములు మాత్ర మంగీకరించినవి. కారణము సుభలముగా నూహింప తగియున్నది. ఆరాష్ట్రములలోని తెల్లవారికి నీగోలకు తమతో సమానమగు నంతస్థునుకలుగజేయుట ఇష్టముగాదు. సంయోగప్రభుత్వమువారి నిబంధనల ననుసరించి రాజ్యములోని పురుషులెల్లరకును సమ్మతినిచ్చు అధికారముండితీరవలసినదిగానున్నది. కాబట్టి ఈ క్రొత్తదారి తొక్కినయెడల నీగోలు ఎక్కువగా అక్షరజ్ఞులు కాకపోవుటచేత వారిని కొంతవరకు నిరోధింపవచ్చును. ఈవాదమే మనదేశములోను తలచూపుటచదువరులు జ్ఞాపకము చేసికొనగలరు. మనము స్వరాజ్యాందోళనము ప్రారంభముచేసినప్పుడు మన సోదరులగు అధికారవర్గములోని యుత్తములు ఈదేశమున అక్షరజ్ఞులు తగినంతమంది లేరని తీవ్రచర్చల నుపక్రిమించిరి. మనవారును ఎంతోతీవ్రముగ నీవిషయమును ఖండించుచుండిరి.

అయిన నిజముగా వోటున కర్హత నియమింప వచ్చునప్పటికి మనయధికారులు విద్యావంతులకు ఎంతవరకు వోటు అధికారము తగ్గించవలయునో అంతయు తగ్గించుటకు ప్రయత్నించుటకు పరిమితము.

త్నములు చేసినారు. కారణము స్పష్టమే. విద్యావంతులు స్వాతంత్ర్యమును సత్వరముగా కోరుదురు. విషయజ్ఞానముకల వారగుటచేత సత్వరముగా అధికార నైరంకుశ్యమును అణచి వేయ బ్రయత్నింతురు. ఇది యధికారాభిమానులదృష్టి.

ఇంతేకాదు. కొన్నికొన్ని రాజ్యములలో విశేషసూత్రములును గలవు. ఆంగ్లభూమిలో లండను నగరమునందలి పట్టణరీక్షాంశములు మున్నగువారు సమ్మతు లేకుండా యుండ దేశముననుండు కొందరు మతాధికారులు మున్నగువారి కీస్వాతంత్ర్యము లేదు. మరికొన్ని రాజ్యములలో సైనికవృత్తి యందుండునట్టివారలకు నిర్వాచకాధికారము లేదు. మనదేశములో ప్రభుత్వసేవకుల కీయధికార మీయబడలేదు. కారణము విదితమే. మన కింకను స్వరాజ్యపు వాసనయైనను ప్రసాదితము కాలేదు.

మరియొక విషయము:— నిర్వాచకవర్గమును సంకుచితముచేయు నీకారణములతోగూడ నిర్వాచకులకు తమ యధికారము నుపయోగించుటలో కలుగు సంతరాయములును అనేకములున్నవి. రోగములు బాధలు అనేకులను ఆనాటికి ననర్హుల జేయుచున్నవి మానవునకు స్వభావసిద్ధమగు అలసభావమును ఈవిధమైన ఫలమునే కలిగించుచున్నది. మనదేశములో ఇదివరకుండిన కొద్దిపాటి స్వాతంత్ర్యమును గురించియే యాలోచింతము. జిల్లాబోర్డులు తాలూకాబోర్డులు పట్టణపాలకసంఘములు వీనికి సభ్యులను నియమించునప్పుడుకూడ

సమ్మతులిచ్చుటకు నర్హులగువా రెందరో హాజరగుచుండలేదు. నూటికి ఏబదిగురు హాజరయిరని అరువదిగురు హాజరైరని నలువదిగురు హాజరయిరని కార్యనివేదికలలో ప్రకటిత మగుచుండినది. ఇకముందును అట్టులే జరుగునెడల ప్రజాప్రభుత్వమనుదాని ఛాయయైనను నుండదనుట నిర్వచనాధికారము గలవారు జ్ఞాపక ముంచుకొనదగినది.*

నిర్వాచకులు తప్పక సమ్మతులిచ్చి యేతీరవలెనని నిర్బంధించుపద్ధతి యొక్కటి బెల్జియములో ప్రయత్నింపబడినది కాని అది ఫలవంతముకాదు. సమ్మతియిచ్చుటయే స్వాతంత్ర్యము. నిర్బంధముచే స్వాతంత్ర్యమును సాధింపజూచుట పొసగుపని యెన్నడును కాజాలదు.

నిర్వచనపద్ధతులు.

నిర్వచనము ఒక్క సాధారణపద్ధతి ననుసరించి సామాన్యముగా నన్ని దేశములలోను జరుగుచున్నది. ఒక్కొక్క రాష్ట్రమును లేక ప్రదేశమును ఎందరుప్రతినిధులను నిర్వచింపవలయునో అన్ని మండలములకింద విభజింపబడుచున్నది.

* క్రొత్త శాసనసభ లేర్పడునప్పుడు మనదేశములో వానిని బహిష్కరించు నుద్దేశముతో సమ్మతులుగలవారు సమ్మతు లేయక నిలిచినారు. ఇతర సంకల్పముతో చేసినపని. కాబట్టి ఈ వ్రాసిన వాక్యము దీని కన్వయింపదు. సంకల్పముతో ఉద్దేశపూర్వకముగా ఒక్కరైనను సమ్మతులేయక నిలుచుట యెల్లరును సమ్మతులిచ్చుటకంటె యెక్కువశక్తిని ప్రదర్శించుట యగును. సమ్మతు లిచ్చుట కుద్దేశింతురేని ఇతరునం దభినివేశము మాపుదు రనుట శీధి గొప్ప నూచకము.

ఒక్కొక్కమండల మొక్కొక్క ప్రతినిధిని నిర్వచించుకొనుచున్నది. ఈమండలములు జనసంఖ్యనుబట్టియు ఇతరవిధములను ఏర్పడుట కలదు. ఒక్కసభకంటె ఎక్కువసభలకు ప్రతినిధులను పంపవలసిన సందర్భములలో అనగా ప్రజాప్రతినిధిసభ శిష్టసభ లున్నచోటనో క్రిందిదర్జాసభయొక్క పైదర్జాసభయొక్కటి యున్నచోటనో పైతీరుగా నేర్పడిన మండలములు క్రిందిదర్జాసభకు ప్రతినిధులను ననుపగా పైదర్జాసభకు అంతకంటె పెద్దవిభాగములు ప్రతినిధులను నెన్నుకొనుచున్నవి. పరాసుభూమిలో ప్రజాప్రతినిధిసభకు చిన్నమండలములు ప్రతినిధుల నేరుకొనును. డిపార్టుమెంటు లను అట్టిమండలముల చేరికలు శిష్టసభకు సభ్యులను నిర్వచించును.

పైతీరుగ నిర్వచనములు జరుగునప్పుడు ఎవ్వరికి ఎక్కువసమ్మతులు (వోట్లు)దొరకునో అతడుప్రతినిధిగా నిర్వచితుడైనట్లు అంగీకరించుట యాచారము. ఒక్కసమ్మతి ఎక్కువగా వచ్చినను వచ్చినట్లే. ఇన్నిసమ్మతులు ఎక్కువగా వచ్చితీరవలయునను నిశ్చయము ఎక్కడను లేదు.

ఈనిర్వచనపద్ధతి చాల యక్రమమని అనేకులు ఖండించి క్రొత్తపద్ధతులను వెదుక జూచినారు. ఏల యక్రమమనినారో ఆలోచించి ఇతరపద్ధతు లేమి యవలంబింపబడినవో చూతము. ఒక్కమండలమున ౧౦, ౦౦౦ ప్రజ నిర్వాచకు లున్నారనుకొందము. అభ్యర్థి వెలయకు ౫౦౦౦ గులతమ సమ్మతుల నిచ్చుచున్నారు. అప్పుడు ౨౫౫౫గుర యభి

యములకు విలువ లేకపోవుచున్నది. అంతేకాదు. నిజ
 యగా రాష్ట్రమునం దెల్లజనులను తీసికొనినచో తక్కువపలు
 బడి కల కక్షివారు కొద్దిపాటిబలమును అనేకమండలము
 లో చూపి కొన్నిమండలములలో బలమే లేకున్నను జయింప
 చ్చును. రాష్ట్రములో ౫౦౦ మండలము లున్నవి యనుకొం
 ము. ఒకకక్షివారికి ౨౬౦ మండలములలో ౧౦,౦౦౦౦౦ల
 మ్మతులు దొరకుచున్నవి. ఎదుటివారికి ౭,౫౦,౦౦౦ల
 మ్మతులు దొరకుచున్నవి. ఆకక్షికి అందువలన ౨౬౦
 మండలములనుండి ప్రతినిధు లేర్పడినారు. తక్కిన ౨౪౦
 మండలములలో ఆకక్షికి ౨,౫౦,౦౦౦ సమ్మతులే వచ్చిన
 నుకొందము. ఎదుటికక్షికి ౧,౫౦౦,౦౦౦ వచ్చినదనుకొం
 ము. ౨౬౦ మండలములలో కొంచెమెక్కువగా పలుకు
 బడి గలవారు తమకు ౧౨, ౫౦,౦౦౦ సమ్మతులే వచ్చినను
 ప్రతినిధులసంఖ్య తమకు ఎక్కువయగుటచేత అధికారమునకు
 వచ్చును. కొన్నిమండలములలో మిక్కిటముగా పలుకుబడి కల
 వారును అన్నిమండలములలో రమారమి సమానమైన
 పలుకుబడి కలవారును నైన ఎదుటికక్షివారు మొత్తము
 ౨ ౨,౫౦,౦౦౦లసమ్మతులు కలవారయ్యును అధికారమునకు
 వారేని వారగుచున్నారు.

కొత్తపద్ధతులు:—ఈవిధమైన నిర్వచనవిధానము

నందు కల లోపములు రాజకీయవ్యేత్తలు గ్రహించియుండియు
 సూడ ప్రత్యామ్నాయపద్ధతులు కొన్ని యేర్పడియు ఈసామా

న్యపద్ధతికి మాత్రా మింకను చలనము కలుగలేదు. కొంతగా నుపక్రమితములైన ప్రత్యాక్షాన్యపద్ధతులను రెండుజాతులుగా విభజింపవచ్చును. ఏయేకక్షిలో ఎందరెందరు నిర్వాచకు లేర్పడుదురో వారివారి సంఖ్యల కనుగుణముగా ప్రతి నిధులను నేర్పరచుకొను సాధికార మిచ్చు నుద్దేశముతో ప్రారంభింపబడిన పద్ధతులు కొన్ని కలవు. సంఖ్య కనుగుణ మైనను కాకున్నను తక్కువసంఖ్యాకుల యభిప్రాయము నేదో యొకకొంతయైనను బయలుపెట్టుటకు తగిన యవకాశము లేయవలయు నను నుద్దేశముతో నేర్పడిన పద్ధతులు మరికొన్ని కలవు. మొదటితెగపద్ధతులకు సంఖ్యానుగుణపద్ధతు లని రెండవ తెగపద్ధతులకు స్వల్పసంఖ్యప్రాతినిధ్యపద్ధతు లని వ్యవహార మున్నది.

సంఖ్యానుగుణప్రాతినిధ్యమో స్వల్పసంఖ్యప్రాతినిధ్యమో అవసర మగునెడల ఏమండలమునకును ఒక్కప్రాతినిధి మాత్రమే యుండరాదు. ఇద్దరున్నను ఈ రెండుపద్ధతులును పోసగుననుకొనుటకు వీలులేదు. అంతకంటె నెక్కువయైనసంఖ్యయే యుండి తీరవలసి వచ్చుచున్నది. ఇప్పుడు ప్రజాప్రభుత్వ మేర్పడియుండు రాష్ట్రము లన్నిటిలోను మండలమున కొక్క ప్రాతినిధికంటె నెక్కువగా నిచ్చినయెడల రాజ్యాంగసభలు ఏక్కిలియెక్కువ సాముదాయకము లయిపోయి పనిజరుగుట ప్రమాదు. కాబట్టి చేయవలసిన యుపాయ మొక్కటే లదు. మూడేసిమండలముల నొక్కటిగా కలుపవలసి యుండును. అట్టికలయిక ప్రాతినిధ్యప్రభుత్వపు గుణమునే చెరువు

ననుట నిజము. అభ్యర్థిగానుండువాని గుణశీలములు నిర్వాచకులకు తెలియుట కష్టముకాక తప్పదు. మండలము చిన్నది మైనట్లెల్ల నిర్వాచకుడు తనప్రతినిధినిగురించి యెరింగికొనుటకు ఎక్కువ యవకాశము లుండును.

సంఖ్యానుగుణప్రతినిధ్యము:— సంఖ్యానుగుణ ప్రాతినిధ్యపద్ధతులలో మొట్టమొదటిది ఇది. మండలములోని ఒక్కొక్క 'కక్షి'యు ఎందరుసభ్యులు కావలసి యున్నారో అందరిని పేర్కొనవచ్చును. ప్రతినిర్వాచకుడును ఎందరు సభ్యులు కావలయునో అన్ని పేళ్ళను అంగీకరింప వచ్చును. కాని ఆయంగీకార మిచ్చుటలో ఒక్కరికి ఒక్కయంగీకార మునకంటె నెక్కువ యీయరాదు. ఒక్కొక్కసమ్మతియు అభ్యర్థి ననుసరించియు, అభ్యర్థి కక్షి ననుసరించియు లెక్కింప సబడుచున్నది. ఏయే కక్షియభ్యర్థులకు మొత్త మెన్నియెన్ని సమకూరుచున్నవో వాని ననుసరించి ఆదామాషనుబట్టి సభ్యులను నిర్ణయించి ఆకక్షియభ్యర్థులలో తదుచితసంఖ్యలు వచ్చినవారు నిర్వచితులయినట్లు తీర్మానించుచున్నారు.

ఉదాహరణము: ఒకమండలమున ౧౦,౦౦౦ నిర్వాచకుల సంఖ్యకలదు. ఆర్గురు ప్రతినిధులు నిర్వచితులు కావలసియున్నారు. మూడు కక్షులున్నవి—భారతకక్షి, భాగవతకక్షి, రామాయణకక్షి. ఈమూడు కక్షులవారును ఆర్గురార్గు అభ్యర్థులను పేర్కొనుచున్నారు. ఒక్కొక్కనిర్వాచకుడును ఆరు సమ్మతుల నిచ్చుచున్నాడు. మొత్తము ౬౦,౦౦౦

సమ్మతులైనవి. లెక్కవేయగా భారతకక్షికి 30,000 సమ్మతులు సమకూరినవి. భాగవతకక్షికి 20,000 సమకూరినవి. రామాయణకక్షికి 10,000 లే సమకూరినవి. అప్పుడు ఆర్ధరీలో భారతకక్షి ప్రతినిధులు మువ్వురు; భాగవతకక్షి ప్రతినిధులు ఇరువురు; రామాయణకక్షి ప్రతినిధి ఒక్కడు ఏర్పడవలెననుట స్వయంప్రకాశము. తీర్మానమిక్కింద్రి షధకమున చూడనగును.

భారత	భాగవత	రామాయణ
అ గారు 1,000	ఎ గారు 3,000	క గారు 1,000
ఆ గారు 2,000	ఏ గారు 3,200	గ గారు 1,000
ఇ గారు 2,000	ఒ గారు 3,200	చ గారు 1,000
ఈ గారు 2,000	ఓ గారు 3,400	జ గారు 1,000
ఉ గారు 2,000	అం గారు 1,000	ట గారు 1,000
ఊ గారు 2,000	ఆః గారు 1,000	డ గారు 1,000
—	—	—
30,000	20,000	10,000
అధికారార్హులు	అధికారార్హులు	అధికారార్హుడు
అ	ఎ	క గారు.
ఆ	ఏ	
ఇ		

పైవిధానము ౧౯౦౦ వ సంవత్సరమున శాసనసభ్యుల నెన్నుకొనుటయందు క్యూబాలో అమలులో పెట్టబడెను. నేటిదినము ఇది అనేకవిధములగు సభ్యులను నిర్వచించు

కొనుటకు నా ర్వేలోను, స్వీడనులోను, ఎక్కువగా స్విట్జరులాండులోను ఉపయోగపడుచున్నది. దీనివలన అనేకలాభములున్నవి కావున నీవిధానమును అనుకరింప రాదా యని ఘోషించు, ఇంగ్లాండు, హాలండు దేశములవారు విమర్శలు చేసి యున్నారు. బెల్జియము, జపానులలో ఈపద్ధతియొక్క యనుకరణము లొకకొన్ని పనిచేయుచున్నవి. అమెరికా సంయుక్త రాష్ట్రములయందును ఈపద్ధతి విమర్శయందున్నది. మన దేశములో ఇంకను స్వరాజ్యపుపోకడలులేవు. సంఖ్యానుగుణనిర్వచనపద్ధతుల కెడములేదుకాని ఇటీవల కొన్ని ప్రాంతములలో బయలుదేరిన బ్రాహ్మణేతరసమస్య తీర్మానించుటకు ఈపద్ధతికి కొంచెము పోలికగల పద్ధతియొకటి సలహా చేయబడియున్నది. అందులో సంఖ్యానుగుణప్రాధాన్యము లేదు. కాని యొకపక్షమువారిని తృప్తిపరచుటకుగాను వరుసతప్పించి యిచ్చుటమాత్రము అంగీకృతమైనది. పద్ధతి ఇది: ఒక్కమండలమున ముగ్గురు ప్రతినిధులేర్పడవలెను. బ్రాహ్మణులు బ్రాహ్మణేతరులు అభ్యర్థులుగా నున్నారు. మొదటిమగ్గురిలో బ్రాహ్మణులొక్క డుండే నా అతడు నిర్వచితుడగుచున్నాడు. తక్కుంగలవా రొక్కడు బ్రాహ్మణు డైనను ఇరువురు బ్రాహ్మణులైనను వారిపేళ్ళు త్రోసివేయ వలసినది. మొదటి మువ్వరలో బ్రాహ్మణుడు లేడా బ్రాహ్మణులకు నిర్వచనము లేనేలేదు. బ్రాహ్మణేతరులను మాత్రమే గణింపవలసినది. సమ్మతుల ననుసరించి వారికి సభ్యత్వ మేర్పడవలసినది. ఇది లోకమున మరి యెచ్చటను లేనిపద్ధతి. బ్రాహ్మణేతరులైన బహుసంఖ్యాకుల

కిట్టి సంరక్షణ యవసర ముండరాదు. కాని సంపూర్ణప్రజా ప్రభుత్వము లేనందుచేతను నిరంకుశాధికారవర్గము వెలసినంత కాలము విద్యావంతు లగుట కవకాశము కల తెగవారు నిరంకుశులుగా నుండుట కనుకూల ముండుటచేతను ఈ విధానము కొంతకాల మంగీకృతము కావచ్చును. తుదకు రద్దు గాక తీరదు.

సంఖ్యానుగుణప్రాతినిధ్యపద్ధతిలో రెండవవిధానము హేరు అనునాతఁ డుపక్రమించినది పైనచెప్పిన ౧౦,౦౦౦ మండలమునే ఉదాహరణముగా దీసికొందము. ఆర్గురుప్రాతినిధులు నిర్వచితులు కావలసి యున్నా రనుకొందము. పదివేల నిర్వాచకులను “మా ఇష్టమునం దీతడు ప్రథమగణ్యుడు, ఈతడు ద్వితీయగణ్యుడు” అని సూచించుచు ఆర్గురను క్రమముప్రకారము వ్రాయుదురు. ౧౦,౦౦౦ సమ్మతులు ఆర్గురుప్రాతినిధులు కగుటచేత ఇందులో ఆరవవంతుకు కొంచెము పైగా మొదటిస్థానమున నుండునట్టివాడు తప్పక నిర్వచితుడు కాగలడు. అందుచేత ౧౦౦౦౦/౬ అనగా ౧౬౬౬కుపైబడి ౧౬౬౭ సమ్మతులు రాగానే అట్టివాడు నియమితుడై పోవుచున్నాడు. అతనికి కల్గిన మిగతసమ్మతులు అతనితో రెండవవాడుగా పేర్కొనబడివానికి మార్చబడుచున్నది. రెండవవాడును మరల మొదటివానిరీతినియే నియమితు డగుచున్నాడు. ఇట్లు నియమించుటలో ఏదుగురకుమాత్రమే ౧౬౬౭సమ్మతులు దొరకినవనుకొందము. ఆరవవానిని నియమించు విధానమేమి? అందరికంటె తక్కువసమ్మతులు సంపాదించినవానిని పట్టికనుండి

కొలగించి అతనికివచ్చిన మొదటిపదవి సమ్మతులసంఖ్యను రెండవవానికి మార్పుచుపోవలెను. ఆతీరుగా నెవ్వరికి ౧౬౬౭ సమ్మతులు కలుగునో అతడు నియమితుడగును. ఈపద్ధతి పెద్దపెద్దసంఖ్యలుగల ప్రజ లుండుచోట కార్యక్రమమున నిడుటకు రాదు. దీనిని వ్యవహారములో సాగించుట మిక్కిలి కష్టము. కాబట్టి యిది డెన్మార్కు దేశమున మాత్ర మొకప్పుడు ప్రచారములోనికి వచ్చెను గాని మరియెచ్చటను దీనికి వ్యాప్తి కలుగలేదు. టాస్మేనియా, ఫిన్లండు, మొరేవియాల లోను, ఐర్లాండులోను దీనిని కొంతవరకు ఉపయోగించుచున్నారని తెలియుచున్నది.

స్వల్పసంఖ్య ప్రాతినిధ్యము:—స్వల్పసంఖ్య ప్రాతినిధ్య

విధానములును కొన్నిచోట్ల నవలంబింపబడినవి. ఇందులో మొదటిదానిని మితసమ్మతివిధాన మనవచ్చును. ప్రాతినిర్వాచకుడును ప్రాతినిధులసంఖ్య యెంతకావలయునో అందరకు సమ్మతులిచ్చుటకు అధికారము కలవాడు కాడు. ఆసంఖ్య కంటె కొంచెము తక్కువగానే అతడు సమ్మతు లీయవలసి యుండును.

ఉదాహరణము: ౧౦,౦౦౦ సమ్మతుల మండలమునే తీసికొందము. ఆర్గురు ప్రాతినిధులు కావలసి యున్నారనుకొందము. అప్పుడు ప్రాతినిర్వాచకుడును అభ్యర్థులలో నుండి నలుగురినే యెన్నుకొనవలసియుండును. స్వల్పసంఖ్యా కమగు 'కక్షి' చక్కగా ఏర్పాటులుచేసికొని తమకుసంబం

ధించిననిర్వాచకులందరును తమచే పేర్కొనబడిన ఇరువురికే సమ్మతు లిచ్చునట్లు నిట్టము చేసికొనినయెడల తప్పక వారి కిద్దరు ప్రతినిధు లేర్పడుదురు. ఎక్కువ బలవంతమగు “కక్షి” సమ్మతులు తక్కిన నలుగురకు విభాగితమైపోవును. స్వల్ప సంఖ్యాకమగు ‘కక్షి’ ఒక్కటేయుండి తగినంత జాగ్రత్తగా నున్నయెడల ఈపద్ధతి అక్కరకువచ్చును. అట్టికక్షులు రెండు మూడుండుట తటస్థించునేని ఏమాత్రము జాగ్రత్తలోపము కలుగునేని ఈపద్ధతి పనికిరాదు. ఈపద్ధతిని ఇటలీ, స్పెయిను, పోర్చుగలు రాజ్యము లుపక్రమించి కొంత ఫలము గాంచినవి. అమెరికాసంయుక్తరాష్ట్రములలో ‘మానచు సెట్సు’ ‘వెన్సిలువేనియా’ అను రాష్ట్రములలో నీపద్ధతికొంతప్రచార మందున్నది.

స్వల్పసంఖ్యప్రతినిధ్యము విషయమున నుపక్రమితమైన రెండవవిధాన మొకటి కలదు. ఇందులో ప్రతినిర్వాచకునకును ప్రతినిధులసంఖ్య యెంతకావలయునో అన్నిసమ్మతులును ఇచ్చు సధికారము కలదు. ఈఅధికారము నతడు ఇచ్చకువచ్చినరీతిని వినియోగింపవచ్చును. అన్నిసమ్మతులను ఒక్కఅభ్యర్థికే యిచ్చుకొనవచ్చును. కొందరకు పంచిపెట్టవచ్చును. అందర కొక్కక్కటిగా నీయవచ్చును.

ఈపద్ధతి చక్కగా పనిచేయవలయుననినను “కక్షులు” మిక్కిలి జాగ్రత్తగా చురుకుగా కార్యాలోచన చేయవలసియుండును. లేనిచో ప్రజారంజకుడగునభ్యర్థికి సమ్మతులన్నియు

గుమీగూడిపోయి అదేకక్షిలోని రెండవవానికి గతిలేక పోవచ్చును. సమ్మతులు వ్యర్థమైపోవచ్చును.

ఈ “ఇష్టానుసారసమ్మతి” విధానము అమెరికాసంయుక్త రాష్ట్రములకు చెందిన “ఇల్లినాయి” రాష్ట్రములో చక్కగా ఉపయోగపడినది. స్వల్పసంఖ్యాకమగు “కక్షి” కి ప్రతిమండలములోను అధమపక్ష మొక్క ప్రతినిధియైనను నేర్పడినాడు. బహుసంఖ్యాక “కక్షి” మేల్కొని పనిచేయని తరుణములలో స్వల్పసంఖ్యాక “కక్షి” కి నెక్కువ ప్రతినిధులు లభించినదియు కలదు.

నేటిపద్ధతియేమేలు:— సంఖ్యానుగుణప్రాతినిధ్యమో స్వల్పసంఖ్యప్రాతినిధ్యమో ఇప్పటి ప్రాతినిధ్యపద్ధతికంటె న్యాయతర మనుటకు సందియములేదు. సంఖ్యానుగుణప్రాతినిధ్యము అనుసరణీయమనుట ఎట్టివారికిని తోచకపోదు. కాని నేటిసామాన్యపద్ధతి ప్రచారములో నుండుటకు కారణమేమో తొంత యాలోచింపదగియున్నది. ఒక్కమండలములో నొక “కక్షి” బలవంతము గాకున్నను మరియొకమండలిలో నది బలవంతముగా నుండుట తప్పదు. కాబట్టి ఒక్కచోట స్వల్ప సంఖ్యాకమైన “కక్షి”కి మరియొక్కచోట బహుసంఖ్యాకత్వముండుటచేత అచ్చట ప్రాతినిధ్యము దొరకుచునే యున్నది. అందుచేత స్వల్పసంఖ్యప్రాతినిధ్యముకూడ నొకరీతిని నేటిపద్ధతి యందు సమకూరుచునే యున్నది. మరియు అనేకవిధములైన రుభిప్రాయములవారు చిల్లరమల్లరగా ప్రభుత్వనిర్వహణ

మున చేరుదురేని ఎవ్వరికిని నోరులేనిస్థితి యేర్పడి కార్యనిర-
హణము ఉత్సాహముతో జరుగుట కవకాశ ముండదు. జ-
గిన కార్యవిమర్శయు ఏకముఖముగా నుండకపోవుటచేః
ముందుకు మార్గదర్శకమును కాజాలదు. నేటి సామాన్యపద్ధతి
యందన్ననో ఏదోయొక 'కక్షి' బలవత్తమముగానుండి స్వతంత్ర-
ముగా సాహసముతో పనిజరుపుట కవకాశ మున్నది. ఎదుటి
'కక్షి'వారి విమర్శయు తదనుగుణమై తీక్షణముగానే ఉడుచు-
న్నది. తీక్షణవిమర్శఫలము ప్రజలలో ప్రతిఫలించి తమకుస్థాన-
భ్రష్టత్వ మెక్కడకలుగునోగదాయని అధికారములోనుండు
'కక్షి'వారు జాగ్రత్తగా నుండవలసియున్నారు.

ఇంతియకాదు. నేటిపద్ధతిమూలకముగా మరికొన్ని
రాజకీయాచారము లేర్పడియున్నవి. స్థానికస్వపరిపాలన
మనునది మొదటిమెట్టుగా సంగీకృత మగుచున్నది. కాబట్టి
స్థానికవిషయములలో ఆయాప్రాంతములలో నే 'కక్షి'కి సలుకు-
డికలదు. ఆ 'కక్షి'యే—రాష్ట్రములో స్వల్పసంఖ్యాకమగు
'కక్షి'గా నున్నను—కార్యనిర్వహణాధికారిగా నుండగలదు.
యాప్రాంతములలో అధికారులను నిర్వచించునేర్పాటులును
ఫలమునే సమకూర్చుచుండును.

ఈ కారణము లన్నిటిమూలకముగా నేటి సామాన్య
ప్రతియే యెల్లరాష్ట్రములచేతను ఆమోదితమై యున్నది.

నిర్వాచకుల యాజమాన్యము.

ఇదివరకుసూచింపబడిన పరిస్థితులకు లోబడి లోకము లోని రాజ్యములయందు నిర్వాచకవర్గము లేర్పడి యున్నవి. అయిన రాజ్యాంగములపై ఈ నిర్వాచకవర్గములకు గల యధికారము సర్వత్ర ఒకేవిధమైనది గాదు. కొన్ని రాజ్యములలో రాజ్యాంగనిర్మాణమున మార్పులుచేయునధికారము ప్రజలకు మాత్రమే కలదు. అట్టిచోట్ల ప్రజలేమిచేయుచున్నారో చూచో చింపుడు. ప్రభుత్వమువారు ఇట్టిఇట్టి కార్యములు చేయరాదని నిషేధించుచున్నారు. ఈనిషేధాధికారమే మొట్టమొదట ప్రజలకు జేజుక్కునట్టియధికారమని చరిత్రవలన తెలియుచున్నది. నిరంకుశాధికారులు ఇచ్చకువచ్చినట్లు కార్యములు జరుపుకొని పోవుచుందురు. “మీరు మా కక్కరలేదు, మేమే మా కార్యములను చేసికొందుము” అనునట్టి మాటలు బహుసంఖ్యాక మగుప్రజ వెంటనే చెప్పజాలదు. కాని నిరంకుశప్రభుత్వము యొక్క బాధను మాత్రము తప్పించుకొనుటకు ప్రజలమైన ప్రయత్నములు చేయక తీరదు. సరియైనవిచారణ న్యాయస్థానములలో బహిరంగముగా జరుపక రాజు ఎవ్వరికిని శిక్ష విధింపరాదు అనికోరుటయు, ప్రజలకు తెలిపి ప్రజలు విమర్శించుటకు అవకాశ విచ్చినతరువాతనేగాని రాజు కొత్తపన్నులు విధింపరాదని కోరుటయు, మొదలగు నాందోళనలు ప్రజాప్రభుత్వ మంకురించునప్పుడు ఎల్లరాజ్యములలోను పొడసూపు చున్నవి. రాజ్యకార్యనిర్వహణమున తాము జోక్యముకలుగ జేసికొనుటకుముందు ప్రజలు నిరంకుశప్రభుత్వముల నిరంకు

శత్రువును మట్టుపెట్టుట యెట్లాయని యాలోచింపవలసి
వచ్చుచున్నది. మిక్కిలి పురాతనకాలములనుండియే యీ
ప్రయత్నము జరుగుచు వచ్చియున్నది. ఆంగ్లభూమిలో
“జాక్” అనురాజు ౧౨౮౫ వ సంవత్సరమున ప్రసాదిం
చిన వరదానపత్రమును మనరాజ్యమునకు ౧౮౫౮ లో విక్టోరి
యామహారాజు ప్రసాదించిన వరదానపత్రమును ఈవిధమగు
ప్రజాశక్తికి తార్కాణములు. మన కిప్పుడు ప్రభుత్వమునకు
చెందిన రాజ్యాంగనిర్మాణమునందు మాపులుచేయు నధి
కారులు లేదు. బహుకాలమువరకు అట్టియధికారము లభిం
చునని యెదురుచూచుటకును వీలులేదు. కాబట్టి మన దేశీయ
మహాసభవారు ఢిల్లీలో సమావేశమయిన యప్పుడేమి అమృత
పరసులో సమావేశమయిన యప్పుడేమి రాజకీయసంస్కరణ
ములకు ముందుగా స్వాతంత్ర్యవరదానశాసన మొకటి యుపక్ర
మింపవలసినదని కోరిరి. క్రొత్తగా నేర్పడినశాసనము చిత్తులో
నున్నప్పుడు అందులోనే హైందవవ్యక్తిస్వాతంత్ర్యములను
సంరక్షించు నేర్పాటులు ప్రప్రథమమున చేయవలసినదని
అర్థించినారు. బహిరంగముగా సాక్ష్యము మొదలయినవి విచా
రించి న్యాయస్థానములలోని యధికారులు శిక్షించిననేగాని
అధికారవర్గములోనివారు ఎవ్వరిని నిర్బంధింపరాదనియు, అధి
కారవర్గములోనివారు ధరావత్తులు మొదలైనవి కోరుటచేతను
ఇతరవిధములను అభిప్రాయ ప్రకటనమును నిరోధించు
స్వాతంత్ర్యము కలవారుగా నుండరాదనియు మొదలైన
వెన్నియో ఈశాసనమున చేర్చవలసినట్లుగా మన నాయ

లైనవారు విశ్వప్రయత్నములు చేసిరి. దేశరక్షక శాసనము, ముద్రాణాయంత్రశాసనము* రౌలట్టుశాసనము ఇత్యాది ప్రోధక శాసనముల నిరంకుశత్వమును సమయించుట కిదియే మూఢారమని యెంతదూరమో పోరినారు. కాని ఈపోరంతయు నిష్ఫలమైనది. ఇదియెట్లున్నను ప్రజలు గడింపజూచు మొదటి శక్తి కార్యనిర్వహణశక్తికంటె నెక్కువగా కార్యనిషేధకశక్తి యనుట యిందువలన తెల్లమగుచున్నది.

ప్రభుత్వాధికారులను నియమించునధికారము నిర్వాచకవర్గమునకు కలదా? వారు చేయునట్టి కార్యములను నడుపుటయందును నిరోధించుటయందును నిర్వాచకవర్గమున కెంత వరకు పలుకుబడి యున్నది? అను నీరెండుప్రశ్నలపై నిర్వాచకవర్గముయొక్క నిజమైన అధికారము ఆధార పడియున్నది.

ప్రాచీనకాలము:— ప్రాచీనకాలములలోను ఈరహస్యము గ్రహింపబడి యుండినది. పౌరులెల్లరును నొక్కచోట జేరి తమశక్తిని అమలులో పెట్టుచుండుట అప్పుడు కొన్ని యెడల నాచారము. గ్రీకు 'ఎక్లీషియా'లో నీరీతి నందరును చేరుచుండిరి. ప్రతిసభ్యునకును విమర్శనాధికార ముండినది. ఎక్కువసంఖ్యాకులు చెప్పినమాట జరుగుచుండినది. కొంత గందరగోళముకూడ నుండినదనినను తప్పుగాదు. అదే రోమక

*ఈ దిన మిది బ్రిటిషుపరగణాలకు సంబంధించినంతవరకు రద్దయినది. స్వదేశసంస్థానాధీశ్వరుల సంరక్షణకొరకని అధికారులు దీనిని ఇంకొకరూపమున పునరుజ్జీవింపజేసినారు.

సామ్రాజ్యములోని సంగతి చూడుడు. అచ్చట ప్రజావర్గము శరగతులక్రింద విభజింపబడి యుండినది. ఒక్కొక్కవిభాగమునకును 'మేష్ట్రీట'ను పేరితో నొక యధికారి యేర్పడి యుండినాడు. అతనియాజమాన్యమున ప్రజాభిప్రాయప్రకటనము జరుగుచుండినది. ఈ రోమక సామ్రాజ్యముగాని ఆ గ్రీసు పట్టణరాజ్యములుగాని తలచూపుట కెంతోకాలము ముందు మన రామాయణకాలములో పౌరులందఱును చేరి రాజులకు సలహా లిచ్చి తరువాత రాదగిన రాజులనుకూడ తమ ఇష్టము ప్రకారమే నిర్ణయింపించుచు వచ్చినారు. అయిన నిచ్చట సామాన్యముగా సభకు రాజు అధ్యక్షుడుగా నుండుచు వచ్చినాడు. అనుభవవంతులును త్యాగశీలురును సామాన్యలోకాతీతులును నైన ఋషివరేణ్యులు మంత్రోపదేశము చేయుచుండినారు.

పాశ్చాత్యచరిత్ర:—పాశ్చాత్యదేశములలో జరిగిన క్రమ మనుసరింతము. ఇదివరలో చెప్పినరీతిని రాజ్యము విస్తారతరమై ప్రజాబాహుళ్యము తటస్థించినకొలదిని పౌరులందఱును రాజకీయాధికారమును నేరుగా వినియోగింప నలవికాదు. అర్హత గలవారలలో బహుస్వల్పసంఖ్యాకులే సమావేశములకు హాజరగుట సంభవించుచున్నది. ఎక్కువసంఖ్యలు చేరుదురా ఏపనియు జరుగుట సంభవింపదు. సరియైనయాలోచన చేయుటయేని పొసగదు. నేటి ప్రజాప్రభుత్వములు ఈకష్టమును నివారించుకొనినవి. ప్రతినిధుల నేర్పరచి వారిచే శాసనములు చేయించుచున్నవి. వారినూలకముగానే అధికారు

లను నియమించి ఆవిధముగా ప్రభుత్వమును ప్రజలవశము చేయుచున్నవి. నిర్వాచనము, ప్రాతినిధ్యము అను నీ రెండు సాధనముల మూలకముగా నేమి ప్రజాపరిపాలితరాష్ట్రముల లోని ప్రజలు ఇతర ప్రభుత్వసంస్థలపై అధికార ముంచుకొని యున్నారు. ఇంతియకాదు. మరియొకవిధముగాగూడ ప్రజలు తమ ప్రభుత్వాధికారిమును వశపరచుకొని యున్నారు. రాజ్య ప్రభుత్వ మొకకొన్ని యధికారములను నిర్వహించుచుండగా స్థానిక ప్రభుత్వములు మరికొన్ని యధికారములను నిర్వహించుచున్నవి. ఈస్థానిక ప్రభుత్వము అనునట్టిది రాజ్యప్రభుత్వము రాష్ట్రప్రభుత్వములకంటె మిక్కిలి తిన్నగా ప్రజాధీన మైనది. ఆయాప్రాంతముల ప్రజలు తమకు పరిసరవర్తులగువారిని ప్రాతినిధులుగా నెన్నుకొని వారిచేత ననేకకార్యములను తమ యెదుటనే చేయించుకొనుచున్నారు. కాబట్టి శాసనకర్తలగు ప్రాతినిధులు, స్థానిక కార్యనిర్వాహకులగు ప్రాతినిధులు, ప్రభుత్వోద్యోగులు నను నీసాధనముల యుపయోగమును నిర్వచనమును మహాశక్తిచే నిర్మించి ప్రజాప్రభుత్వములు తమ యధికారమును నడుపుకొనుచున్నవి.

ప్రాతినిధులు-ప్రజాభిప్రాయము:— శాసనకర్తలగు ప్ర

తినిధులు ప్రజాభిప్రాయపూర్ణత్వమును ప్రదర్శింపకపోవుటయ గలదు. అందుకు ననేక కారణము లున్నవి. శాసననిర్మా సభలలో ననేక ప్రాంతములయందు వంశపరంపరాగతమ సభ్యులగువార లొకను నున్నారు. ఆంగ్లసీమలోని ప్రభుః

సభ యంతయు కొంచెమించుమించుగ నిట్టిసభ్యులతో నిండి
యుండనదే. అధికారవర్గము లోని వారలు ప్రభుత్వముల వారిచే
శాసనసభలకు నియమితులగుటయును కొన్ని రాజ్యములలో
ఆచారము. ప్రజాప్రభుత్వము మన కీక్కడికి నలవడ లేదుగాని
శాసనసభ లేర్పడియుండనంతవరకు అందులో నీ ఛాయ
మాత్రము తప్పలేదు. కొంతగా మహానాదార్యముతో
ప్రసాదించబడిన శాసనసభలలో సయితము రమారమి యైదవ
వంతువరకును ప్రభుత్వాధికారులచే నియమితులగు ప్రతిని
ధులు గలరు. నియమితులైనవారు మాత్రమే కాదు. కొన్ని
రాజ్యములలో ప్రజలచే తీర్మానముగా నేర్పరుచుకొనబడక ద్రావిడ
ప్రాణాయామముగా శాసనసభలలో ప్రవేశించినవారునుం
గలరు. ప్రజానిర్వచనము లేనికాలము ననే ప్రజానిర్వ
చనయుగమునకు ముందే ఈద్రావిడప్రాణాయామము మనకు
పద్ధతిగా నేర్పడినది. దానివివర మిదివరలోనే ఇచ్చి
యన్నాము. ఈపద్ధతి ప్రజాభిప్రాయములను నేరుగా తెలు
పగలది కాదనటకు మనదేశములో నిష్పాదు కలిగియుండు
మార్చే కొంతవరకు తార్కాణము. ఇవియన్నిటితో సమాన
మైనది ఇంకొక్కటికూడ ప్రజాభిప్రాయనిరోధకశక్తి కొన్ని
కొన్ని రాజ్యములలో కాననగును. ప్రజాప్రతినిధిగా నియమి
తుడైన శాసనాధికారి తానధికారమున నున్నంతకాలము తన
యభిప్రాయమెట్టిదయైనను ప్రజాభిప్రాయానుసారముగనే తన
యభిప్రాయ మియ్యవలసిన దను నిర్బంధ మన్ని చోట్లను లేదు.
ప్రజ లొక్కయభిప్రాయ మిచ్చుచుండగ తా నొక్క యభి

ప్రాయమును స్వతంత్రముగా చెప్పుచుండవచ్చు నను న్యాయము ననుసరించు ప్రతినిధు లెందరో లోకమున నున్నారు. అదియు ప్రతినిధిధర్మ మని తలంచువారును గలరు. నేటిపరిస్థితులలో మన మితవాదసోదరులస్థితి ఇచ్చట సరిస్థరణీయము. దేశములో నెక్కువమంది యభిప్రాయము తమయభిప్రాయమునకు భిన్నమని వారంగీకరించెనరు. తాను దేశముయొక్కప్రతినిధుల మని చెప్పుకొనుటకు వారు వెనుదీయరు. తామిచ్చునభిప్రాయము తమయభిప్రాయమున దేశోపకారికాబట్టి యంగీకారార్హమందురు. ప్రజాప్రభుత్వములుగల స్థానములయందు ప్రతినిధులయధికారమునకుగల కాలపరిమితి కొంతవరకు ఇందుకు ప్రతీకారముగా పనిచేయుచున్నది. మరలమరల ప్రజాప్రతినిధిగానూకి సేవచేయవలయుననియు కీర్తి పొందవలయుననియు మానవునకు ఆశ లూడక మారవు. ఏయే రాజ్యములలో అధికారకాలపరిమితి తక్కువగా నుండునో ఆయా రాజ్యములలో ప్రతినిధులు ప్రజాభిప్రాయమును అనుసరింపక తప్పదు. నేడు తాను ప్రజాభిప్రాయమునకు భిన్నమగు నభిప్రాయముతో ప్రవర్తించినయెడల మరల రేపు ప్రజలయెదుట నిలిచి అభ్యర్థిగా వేడుకొనుట పొసగదే యను భయము వారిని వేరైనమార్గమున ప్రవర్తింప జేయుచుండును. బహుకాలము వరకు ప్రతినిధులకు అధికారము నిలచు భూములలోన ఒక్కపరి నియమితుడైనచో శాశ్వతపట్టముగా ననుభవించవచ్చునను నమ్మకము ప్రతినిధికి కలుగునట్టి రాజ్యములలోన

‘తిరిగిరా’ పద్ధతి:— కాబట్టి కొన్నికొన్ని దేశములలో ప్రజలు ఇంకొక కొత్త యుపాయమును వెదకే చేత నుంచుకొనినారు. అది ప్రజానిర్వచితులైన శాసనసభ్యమాత్రులకు సమన్వయింప నేర్పడినది కాదు. నిర్వచితులై అధికారవర్గమున కెక్కువారలకయి దాని నాలోచించినారు. ప్రజాపరిపాలితదేశము లనుకొనువానిలో నెచ్చటను ముఖ్యకార్యనిర్వహణాధికారు లెవ్వరును ప్రజానిర్వచితులు కానివా రుండరు. అమెరికాలో చక్రవర్తికి సరిపోవు అగ్రస్థానము నధిష్టించు నధికారి ‘అధ్యక్షుడు’ ప్రజలచేత నేరుగా నెన్నుకొన బడుచున్నాడు. మంత్రివర్గమును ఆతడు నిర్వచితులైన ప్రతినిధులలో నుండి నియమించుకొను చున్నాడు. ఆంగ్లరాజ్యమునందుకూడ నిర్వచితులలో నెక్కువబలవంతమైన కక్ష నుండి చక్రవర్తి తన ముఖ్యమంత్రిని నియమించుకొనుచున్నాడు. ముఖ్యమంత్రినిర్వచితులలోనుండి తనకు వలసిన మంత్రిమండలిని ఏర్పరచుకొనుచున్నాడు. బ్రిటిషుసామ్రాజ్యమునకు అంకితములైన కనడా, ఆస్ట్రేలియా, దక్షిణాఫ్రికా, న్యూజీలాండు, ఇత్యాదులలోను దీనికి సరిపోలు పద్ధతియే కలదు. మనదేశములో ప్రజాప్రభుత్వమునకు నంకురార్పణముగ నిష్పాదు కొత్తపద్ధతి యొక్కటి ప్రారంభ మయినది. మంత్రివర్గములోని కొందరిని ఇదివరలో కలెనే గవర్నరులు తమ యిష్టానుసారము అధికారవర్గము నుండియో బయటి నుండియో నియమించుకొందురు. మరి కొందరిని (వీరికే మంత్రి లనుపేరు అన్వయించుచున్నది!) ప్రజానిర్వచితులలోనుండి గవర్నరులు నియమించు కొనుచు

న్నారు. ఇది ఎట్లు ఫలించినను ఫలించుచుగాక. ప్రజానిర్వచితులై అధికారవర్గముకెక్కిన ప్రతినిధులు ప్రజాభిప్రాయవ్యతిరేకులైనప్పుడు మరినిర్వచనము ప్రారంభమగువరకు అసగా మూడేండ్లలో ఏడేండ్లలో, నిలువక వారిని మార్గముగకు చెచ్చుటకు కొన్ని రాజ్యములు చేసిన యాలోచన మనకు ప్రస్తుతాంశము. అమెరికా పురములలో కొన్నిట సీటీవల “రికాలు” (“లిరిగిరా”) పద్ధతి యుపక్రమింపబడినది. నిర్వచితప్రతినిధి అధికారమున నుండవచ్చునా లేదా యనువిషయమై సమ్మతులు నిర్వాచకవర్గమువారినుండి కనుగొనవలసినదని అందులో నియమితసంఖ్యాకులు మనవి అర్జిమూలకముగా కోరవచ్చును. అప్పుడు సమ్మతులు తీసికొని తీరవలెను. ఆ సమ్మతుల ఫలమేమి తేలుచున్నదో దాని ననుసరించి ఆ నిర్వచితాధికారి అధికారమున నుండుటో మానుటో తీర్మానము కావలసినది. ఈ సాధనమున కర్థమేమి? నిర్వాచకవర్గము నియమించుటకు నధికారి, తొలగించుటకు నధికారి.

ఇతరమార్గములు:— తొలగించు నధికారముమాట

లోకమున బయలుదేరినది గాని ఉత్తమప్రజాప్రభుత్వము వెలసిన రాజ్యములలోనే దాని కింకను ప్రవేశము కలుగలేదు. కాబట్టి రాజ్యకార్యనిర్వహణము ప్రజాభిప్రాయానుసారముగ నానాటికి నుండునట్లొనర్చుటకు అది సాధనముగా నెన్నరాదు. నిర్వచితసభ్యులు అభిప్రాయమున పొరబడినప్పుడెల్ల వారిని మరల మరల నిర్వచించు నవకాశములును లేవు, అవకాశము లున్నను నిర్వచించుట పొసగదు.

అందుచేత ప్రజాభిప్రాయము ప్రభుత్వములోని అధికారుల
 యభిప్రాయము ఒక్కటిగా నుంచుటకు నాగరకలోక షే
 షర్పాటుల చేసికొనినదో యెరుంగుట యవసరము. ప్రభ
 త్యాధికారులు లోపములు చేసినచోట ప్రజలంద రొక్క
 చోట సమావేశమై తమ యసమ్మతిని తెలుపుట మొదటి మార్గ
 ము. దీని కే సభలమూలకముగా పనిచేయుట యని పేరు. సభలు
 లోపములను కనుబరచుటకే కాక ఏదైనను జరుగ వలసిన
 కార్యమున్నయెడల దానిని సూచించి సలహా లిచ్చుటకున
 నుపయోగపడుచున్నది. సభలలో తీర్మానము లుపక్రమించు
 టయు ఆమోదించుటయు నను విషయములు చదువరులక
 గొత్తవి కావు. సభలమాత్రమే కాదు, ప్రజాభిప్రాయ
 మును వెలిబుచ్చు మార్గములు. మనవి అర్జీలును ఆపనినే
 నెరవేర్చుచున్నవి. దేశములోని పత్రికలు వీనియన్నిటికన్న
 నెక్కువగా ప్రజాభిప్రాయమును ప్రకటించుచుండు. ప్రజా
 వరిపాలితరాష్ట్రములలోనే యీసాధనములు ఉత్తమసాధనము
 లుగా పరిగణింప బడుచున్నవి. ఆంగ్లదేశములో వీనియందు పత్రి
 కలకు నగ్గిస్థాన మిచ్చుచున్నారు. రాజు ప్రభువులసభ ప్రజా
 సభలకు తరువాత పత్రికలు నాల్గవ స్థానముగా వార లుగ్గడించు
 చున్నారు. కావుననే లోకమునందలి నాగరకరాష్ట్రము లన్నిటి
 యందును పత్రికాస్వాతంత్ర్యమును పరమపవిత్రముగా కాపాడు
 ప్రయత్నములు జరిగి యున్నవి. స్వపరిపాలితరాష్ట్రములలోనే
 ప్రజలచే నన్నుకొనబడిన బ్రతినిధులే అధికారులుగా నుండు
 రాష్ట్రములలోనే సభలు, అర్జీలు, పత్రికలు ప్రజాభిప్రాయ

ప్రకటనమునకు అత్యవసరములై యుండ ప్రజాపరిపాలన వాసనయన్న నేమో యెరుంగని మనబోటి రాజ్యములలో వీని ప్రాముఖ్య మెంత యుండవలయునో సులభముగా గ్రహింప వచ్చును.

స్వపరిపాలితరాష్ట్రములలో ఈసాధనములే కాక ఇంకొక్క బలవత్తమ సాధనమును ప్రచారమున నున్నది. దాని కే “కత్తు”ల పద్ధతి యనిపేరు.

కత్తులు.

ఏరాజో ఏమంత్రులో ఏఅధికారులో ప్రజలయభిప్రాయములకు బద్ధులుగాక పరిపాలించునంతకాలమును ప్రజలలో పరస్పరభిన్నాభిప్రాయము లేర్పడుటకు ఎక్కువ అవకాశము లేదు. అధికారుల నిరంకుశత్వమునకు ఏమిప్రతీకారము చేయవచ్చునా యను ఆలోచనతోనే ప్రజలకు కాలము గడచిపోవుచున్నది. అధికారమున నుండువారలకు వ్యతిరేకత్వమును వహించుటయే యొక గొప్ప ఐక్యసాధనముగా పరిణమించుచున్నది. భరింపరానినిరంకుశత్వము పైబడి తమకష్టములను తమయిష్టములను సక్రమముగా శాసనబద్ధముగా చెప్పకొను నవకాశములును అధికారులచేత తమసంకల్పములను జరిపించుననుకూలములును ప్రజలకు లేనియప్పుడు ప్రజలు ఒక్కపెట్టుననెల్లరునుచేరి నిరంకుశులపై తిరుగబడి వానిని పదభ్రష్టులనుచేయుటచేతనో నిహతులను జేయుటచేతనో తమ యాశయములను దీర్చుకొనుటకుబ్రయత్నించుచువచ్చినట్లు చారిత్రకనిదర్శనము

లున్నవి. భాగవతంబున వేనునిచరిత్ర సుప్రసిద్ధంబయి
యున్నది. పాశ్చాత్యచరిత్రం దడవితీమా ఆంగ్లరాజ్యచరిత్రం
బుననే ఇరువురురాజులు ప్రజాకోశంబునకు నాహుతు లయి
యుంట జనువందగు. ఆంగ్లసూమిచరిత్రయే? ఐరోపాఖండ
చరిత్రం బలతయును, ప్రజాప్రభుత్వంబులు ప్రారంభ మగునర
కును, నిరంకుశపరిపాలకుల నష్టప్రాణముల బునాదిమీదనే
నిర్మితమయి యున్నది.

అయిన నెల్లప్పుడును దారుణపద్ధతు లవలంబించుటకు
రాదనుట స్వయంప్రకాశము. దారుణపద్ధతులవలన కోరం
బడుఫలమును సూటిదప్పక సంభవించునది కాదు. ఒక్క
నిరంకుశుడు నశించిన నిఁకొక్కనిరంకుశుడు బహుస్వస్థికాల
ములోనే మరల సిద్ధమగుచు వచ్చినాడు. పరాసుదేశచరిత్ర
నిదర్శనముం గొనుడు. నిరంకుశప్రభులబారినుండి దేశమును
దప్పించు సదభిప్రాయముతో ప్రారంభించిన నెపోలియను తుదకు
తానే నిరంకుశప్రభు వై పోయెను. అతని మనుమనినాటికి
పరాసుభూమి మరల చక్రవర్తుల ప్రభుత్వమునకు లోబడి
మరియొక విప్లవమునకు ఆయత్తపడవలసి వచ్చెను. విప్లవ
ములు, హత్యలు, తిరుగుబాటులు ఎల్లకాలములయందును,
ఎల్లయవస్థలయందును సాధ్యములు కాకపోవుటచేతను సాధ్య
ములైనను ఫలవంతములు గాక యెక్కువ నిరంకుశత్వమును
నింప జేయునవికూడ నగుట తటస్థమటచేతను ప్రజ లొక
కొంత మేలుకొనినవిదప వార లొక్కసంఘముగా జేరి తమ
యొక్కబలమును పురస్కరించుకొని నయభయముల రెంటిని విని

యోగించి తమ గూఢాయములను పూరికరించుకొనుటకు బ్రయత్నించినారు. ప్రజాప్రభుత్వములు లోకమున మెండై నిరంకుశపరిపాలనపద్ధతులు అచ్చటచ్చటమాత్రము నిలిచి యుండు నీ యుగమున ప్రజాసంఘబల మీఁదిగా నెక్కువ యుపయోగపడుచున్నది.

దేశీయమహాసభ:—మన హైందవభూమిలోని దేశీయమహాసభాందోళనమును దీనికి నిదర్శనముగా నంగీకరింప వచ్చును. రమారమి ముప్పది ఎనిమిదేండ్లకాలముగ నడచివచ్చుచుండు నీయాందోళన క్రమముగా నిరంకుశపద్ధతిని ప్రజాపరిపాలనపద్ధతికిందకి మార్చుటకు చేయబడిన యాందోళనగాని మరి వేరుకాదు. దేశీయమహాసభ చరిత్రము నామూలాగ్రమున లిఖించుట కిది యదనుకాదు. ఉచితస్థలమున నాచరిత్రను చదువరులకు నివేదింపనగును. కాని యొక్కమాటమాత్రము సత్యము. నిరంకుశాధికారులగు ప్రజలెదురొడ్డుచుండిన పశుబలపద్ధతులు మనదేశమున వేరుపారినవి గావు. బ్రిటిషు సామ్రాజ్యమునందే ఐర్లండుభూమి ఆ పద్ధతులకు పెద్ద నిదర్శనముగా నుండియు ఇటీవలనే దక్షిణాఫ్రికా పశుబలోపేతమగు తిరుగుబాటును సాధనముగా నంగీకరించి ఫలము పొందిన యట్లు మనకంటెయెదుట గోచరమయ్యును మనదేశములో ననాదికాలముగా ప్రబలియుండు సాత్త్విక దృష్టియొక్క మాహాత్మ్యముననో ప్రభుత్వాధికారులు ప్రవిధమముననే మనలను నిరాయధులను చేసివైచుటచేతనో లోకపరిణామమార్గమును

ధీమంతులైన మననాయకులు చక్కగా గ్రహించుటచేతనో
 యీయన్ని కారణముల యైక్యముచేతనో పాశ్చాత్యభూముల
 లో కొంచెమించుమించుగా స్వభావసిద్ధములైన మారణపద్ధతు
 లీ భూమియందు కన్పించినట్లు కనిపించి యదృశ్యములైనవి.
 ఆంగ్లరాజనీతిజ్ఞులు బహుజాగరూకులై తత్తత్కాలమునకు దగిన
 యుపాయములను చేయుచు తమయధికారమును బోనాడు
 కొనక మెలగుచువచ్చినారు. వారిచ్యులలో ప్రజాప్రభుత్వము
 రానున్నదను నాశలు జనించుటచేత ప్రజాప్రభుత్వమునకు
 లోబడినరాష్ట్రములలో నేర్పడిన వాతావరణ మిచ్చుటను
 కొంతవరకు నేర్పడినది. మొగలుసామ్రాజ్యావసానకాలమున
 సంభవించిన యరాచకస్థితులను ఆంగ్లప్రభుత్వము మాన్పుట
 చేత ఆవిషయమైనకృతజ్ఞత దేశమున వ్యాపించి యుండి
 నందున ప్రభుత్వమున లోపము లెన్నికన్పించినను ప్రజాభి
 ప్రాయము తీవ్రతనందుట కవకాశము కొంతకాలమువర
 కును కలుగలేదు. ౧౮౫౭ లో ఏ యసంతృప్తిచేతనో తీవ్ర
 సంవేదన ప్రారంభమయి సిపాయిల తిరుగుబాటు జరుగగా
 ౧౮౫౮ లో శ్రీ క్విర్టోరియామహారాణి స్వతంత్రవరదాన పత్ర
 మును ప్రకటించి యాందోళనమును మట్టుపెట్టెను. ౧౮౫౭ న
 జనించిన యసంతృప్తికి బలవత్తమమయిన కారణములేనందున
 ప్రాత కృతజ్ఞవాతావరణమే దేశమున మరల ప్రబలెను.
 ౧౯౦౨ వ సంవత్సరప్రాంతమువరకును ప్రజ లేకముఖముగా
 వికకంఠ్యముగా కొన్నికొన్ని సంస్కరణములను దేశీయముహ
 వభములకముగా కోరుచు వచ్చిరి. నిరంకుశాధికారుల ప్రతా

పము ప్రచండమై పోయెను. ప్రజలకు వేరుమార్గము కాన రాదయ్యె. నిరాశాజనితమైన కోపాగ్నివిస్ఫులింగము లటనట నెగురజొచ్చెను. రాజనీతికోవిదుడైన మార్లేప్రభువు ఒక వైపున కాశిన్యమును కనుబరచుచు మరియొకవైపున ప్రజల కెక్కువ పలుకుబడి కలిగించుట కుపక్రమించెను. ఆపలు కుబడివలన కంటికగుపించుఫలములు కలిగెనా లేదాయను చర్చ యిచ్చుట నవసరముగాదు. కొంతపలుకుబడి మీకును కలదు. మీరును కార్యనిర్వహణమున కర్హులే' యనుట తోడనే మానవులలో కొత్తతలంపులు నవీనమగునాశలు ఉద్భవించుట స్వాభావికము. ఎప్పుడు నిరంకుశాధికారినిరంకు శత్వ మొక్కటియే యెదుర్కొనదగినది యను దృష్టి చెదిరి నచో అప్పుడే పదితలలలో పదియభిప్రాయములు పుట్టుటకు బీజస్థాపనము జరిగిన దనుకొనవచ్చును. మనదేశములో వెంటనే భేదాభిప్రాయములు కన్పించినవి. దేశీయమహాసభలో రెండుకక్ష లేర్పడినవి. తీవ్రవాదులు నమ్రవాదులు బయలుదే రినారు. దేశీయమహాసభయే రెండు శకలము లైనది. కొత్త సంస్కరణము లొకకొంతకాలము సాగినవి. నమ్రవాదుల ఆశలు పూర్వీకృతములు కాలేదు. వారే తీవ్రవాదులు కావల సివచ్చినది. తాము తీవ్రవాదులైనందున దేశములో భేదము లేదనుట వారికే స్ఫురించినది. దేశీయమహాసభశకలములు సంధించుట కవకాశము కలిగినది. నిరంకుశాధికారమున కెదు రొడ్డు నేకోద్దేశము మరల నైక్యమునకు మూలకారణ మైనది. తీవ్రాందోళన ఇంకొక పర్యాయము చెలరేగినది. కాని ఒక

పర్యాయము తలసూపినయట్టి బహుభావత్వము పూర్ణముగా నశింపలేదు. యుద్ధమే కారణముకానిండు, ఆంగ్లరాజనీతిని పుణ్యమే కానిండు, ఆంగ్లప్రజలయాదార్యమే కానిండు, మనదేశములో జరిపిన యాందోళనమే కానిండు, ఏది కారణమైనను ఇవియెల్లయు కారణములే యైనను ఆవిమర్శతో మనకక్కర లేదు కాని ఇంకొకపర్యాయము ఆంగ్లరాజనీతిజ్ఞులు మేల్కొని నారు. మాంటెగ్యూమంత్రి తనప్రతిభ నంతయు వినియోగించి ఆంగ్లప్రభుత్వమువారిచే హైందవభూమి స్వరాజ్యము పడసితీర వలసినదను ప్రకటనను చేయించి తదనుగుణముగా ప్రజలలో స్వరాజ్యార్హతకల్గించుటకు కొన్ని ఏర్పాటులు శాసనమూలకముగా చేయుచున్నాడనని యుపక్రమించెను. అతనికార్యసరణి ప్రజలలో మరియొకమాదు ఆశలను అంకురింపజేయుటచేత రంగుశాధికారమునకు వ్యతిరేకత్వమే కర్తవ్యమనుదృష్టి యింకొకపర్యాయము చెదరినది. కొందరు కొత్త ఏర్పాటులమూలముగా స్వరాజ్యమునకు ప్రథమసోపాన మేర్పడిన దనినారు. కొంద రీయేర్పాటులే స్వరాజ్యమున ప్రథమావస్థ యని తలంపినారు. ఈ ఏర్పాటులవలన నేమియు లాభములే దనువారును కొందరేర్పడినారు. దేశీయమహాసభ యే నవీనశాసనము అసంగార్థము, అసంతృప్తికరము, ఆశాభంగకరము నని నిశ్చయించిది. ఇన్ని భిన్నాభిప్రాయము లుండుటచేత మనవాతావరణమున మరల “కక్ష” ల రొద యెక్కువగా విస్ఫించినది. శాసనము అమలులోనికివచ్చి కార్యములు ఉపక్రమితములైనవి.

ఒక వైపు మాంబెగూనంస్కరణము లుపక్రమితము
 లగుచుండ ఇంకొక వైపు నిర్బంధ శాసనము లుపక్రమితములయి
 పంజాబులో సైనిక శాసనమే ప్రచారమునకువచ్చినది. దానిని
 సాకుచేసికొని జనరలు ఓడ్డయారను అధికారాధముడు, శాం
 తులు, నిరాయుధులు, నిరపరాధులు నగు భారత సోదరులను
 నూల్లకొలదిని మరణిరంగి గుండ్లకెరచేసి వేయినైచూరుమందిని
 గాయములుడజేయు క్రౌర్యమున కొడిగట్టెను. అతనిబోలిన
 ఇతరాధికారులు ఆ సైనికపరిపాలన పేరిటనే నోట వచింపరాని
 యట్టి దుర్మార్గములను స్త్రీలయెడలను, బిడ్డలయెడలను జరిపిరి.
 ఈ విషయమంతయు విస్పష్టమగువరకు మహాత్ముడు గాంధీ
 అధికారులయెడల సానభూతి కలవాడుగనే యుడిసవాడు.
 వారెన్నటికయినను న్యాయమును అనుసరించి భారతదేశపు
 స్వత్వములను ప్రసాదితురను విశ్వాసము తోడనే ప్రవర్తించి
 చిరాడు. అమృతసరము దేశీయమహాసభయందు విశేష
 పంఖ్యాకులగు ప్రతినిధులు తన్నెదిరించుచుండినను మాంబెగూ
 మంత్రీ సంస్కరణశాసనమునకుగాను వందనములు నమర్పింప
 వలసినదను గట్టిపట్టు పట్టినాడు. సంస్కరణ ప్రణాళికను అమ
 లులోపెట్టి దానియుపయోగ నిరుపయోగములను కనుగొన
 వలసినదని అభిప్రాయపడియుండినాడు. కాని పంజాబు దురం
 తముల విషయమును స్వయముగా విచారించినమీదట పశు
 బలప్రేరితాధికారులు జరిపిన హోరములు ఇట్టివని అతనికి
 శల్యగతమయినది. అంతటి అపచారములు భారతీయులు అను
 భవించినవెనుక—అపచారములు జరిగినవియని యంగీకరించు

చునుగూడ—అధికారులు అందుకుతగిన ప్రతీకారముచేయుటకు బదులుగ ఓడ్యారు ఇత్యాదులను పెళ్ళావనులిచ్చి సుఖజీవనము చేయవచ్చునని సెలవిచ్చి పంపుటచేత గాంధీమహాత్ముని దృష్టి సంపూర్ణముగా మారిపోయి ౧౯౦౭ వ సంవత్సరముననే మహారాజు తిలకు యాజమాన్యముననే చతుర్విధ బహిష్కారములతో—విద్యాలయ బహిష్కారము, కోర్టుల బహిష్కారము, విదేశవస్త్రవస్తుబహిష్కారము, ప్రభుత్వోద్యోగబహిష్కారము—ఆరంభమయి కొంత కొనసాగిన అసహాయోద్యమము మరి మూడు బహిష్కారములతో—శాసనసభల బహిష్కారముతో, త్రాగుడుబహిష్కారముతో, అస్పృశ్యతబహిష్కారముతో—నాటి యాధారముతోగాక హైందవ భూమికి సహజస్మంబగు శాంతబలాధారముతో నవీనాకారమునుదాల్చి యుద్భవించినది. ౧౯౦౬ లో వికసించిన స్వయం సహాయసూత్రము, ఈ నూతనదృష్టి ప్రజలకు సమకూరునప్పటికి, ఆత్మస్వరూప నిర్ణయసూత్రముగా మారిపోయి స్వరాజ్య నిర్మాణ కార్యక్రమమునకు అంకురార్పణముచేసినది. బహిష్కారమునునది విద్వేషసూచక మహాసాధనముగాక ఆత్మబలనిర్మాణక మహాశక్తిగా పరిణమించినది. ౧౯౨౦ లో నూతనసంస్కరణప్రణాళిక అమలులోపెట్టిన నిమేషమునజరిగినఎన్నికలను—కొన్నికొన్ని ప్రాంతములలో రెండుమూడు మాసముల యాందోళన మాత్రముతో—భారతభూమి అత్యద్భుతభంగిని బహిష్కరించి వైచినది. కొన్నికొన్నిస్థలములలో—ముఖ్యముగా ఆంధ్రదేశమునందు—వోటులపెట్టెలు వట్టివి తిరిగిపోయి

సవి. అయిన నవీనమగుకళలు అగురించియున్నందున
క్రొత్తగా నేర్పడువిధానమున నిజముగానే కొందరు హైంద
వులకు కొంత ఎక్కువపలుకుబడి కలుగనుండుటచేత శాసన
సభల మోహమును, క్రొత్తరాజకీయ సంస్కరణముల మోహ
మును కొందరకు తప్పినదికాదు. కాబట్టి శాసనసభలను
ప్రవేశించువారును అధికారులు ప్రసాదించిన పదవులను స్వీక
రించి స్వలాభమును ప్రజాలాభమును రెండును నేకకాలమున
అంతరాష్ట్రములలో సంపాదించుట యసాధ్యమునుమాట
యాలోచింపక స్వలాభ ప్రజాలాభములను నొక్కట సంపా
దింతుమని యుపక్రమించినవారును కొందరు బయలుదేరి
నారు. జరిగిన కార్యక్రమమునుబట్టి చూడగా నూతన సంస్క
రణములవలన ప్రజలకు కలిగినలాభ మెక్కువదియని వేలు
మడచి జూపింపగలిగిన నొక్కటియు కానరాలేదు.* నాడు
మావారు మావారని పరువులెత్తుచు కొంతవరకు కోటు లిచ్చి
వచ్చినప్రజయే అసహాయోద్యమమున జేరి తమ ప్రతినిధు
లుగాపోయి మంత్రీపదవు లలంకరించిన మహానుభావులకే
మంచిసీశ్యునినను ఇయ్యరాదని కట్టుగట్టిరి. మంత్రి లను
మాటయేల? ఆరాచకొమరుడే దేశమును చూచిపోవుటకని
రాగా అతనిని సత్కరించుటకు పోవువారు ఏప్రభుత్వో
ద్యోగులో ఏగౌరవవిరుదాంకితులలో దక్క ఒరులెవ్వరును
ఎక్కువమంది కన్పింపలేదు. అసహాయోద్యమపక్షమున దేశ
మంతయు నుండిపోయినదనినను తప్పగాదు. ప్రభుత్వాధి

* కాన్సిల్స్ సంక్షిప్తచరిత్రము ప్రత్యేకముగా ప్రకటితమగుచున్నది.

కారులు నూర్లకునూర్లు వేలకువేలు ప్రజలను కారాగారము నకు బంపినట్లెల్ల మరి నూర్లకునూర్లు వేలకువేలు ప్రజలు సిద్ధమగుచు వచ్చిరి. శుద్ధసాత్త్వికమూర్తి గాంధీమహాత్ముడు నాయకత్వము వహించినంతకాలము భారతభూమిలో పేరునకు అనేక కక్షలున్నట్లు కన్పించినను నిజమునకు రెండుకక్షలే యుండినవనుట స్పష్టము— ప్రభుత్వకక్ష, ప్రజాకక్ష. వీనినే సహాయవాదము, అసహాయవాదము అనుపేళ్ళతో ప్రపంచము వ్యవహరించినది. ఎంతకాలము గాంధీనాయకత్వము బలవత్తమముగా నుండినదో అంతకాలము శాసనసభ్యులు వారి యనుచరులు—అసహాయవాదులు కాని రాజకీయ పక్షములన్నియును ఈవర్ణనలో నిమిడిపోవుచున్నవి— అధికారపక్షముతో నేకమై పోవలసివచ్చినది. భారతప్రజయంతయు తద్వ్యతిరేకపక్షముగా నేర్పడినది. మహాత్ముని అధికారులు నిర్బంధించుటతో అసహాయవాదము అవలంబించిన కొన్ని పద్ధతులు తాత్కాలికముగా ఫలవంతము కాకపోవుటచే అసహాయవాదపక్షముననే రెండుచీలికలు కన్పించినవి. సహాయవాదముపక్షముననుండిన వేరువేరుకక్షలును పరిస్థుటముగా మరల నాకర్షింపజొచ్చినవి. అధికారులచర్యలు మరల ప్రజల సరాధీనతను పరిస్థుటముచేయజొచ్చినవి. ప్రజలలో మరల భావోద్వేగము విప్లంభింపదొడగినది. మరలనేనిమేషమున ప్రజలు కక్షులను రొదలను తమ ఏకవాక్యముచే మించివైచి అధికారపక్షమును నేమార్గమున నెదుర్కొంటిరో, ఏనిమేషమున నీకక్షలన్నియు అధికారపక్షము ప్రజా

క్షుము అను రెండుపక్షములకింద మారిపోవునో చెప్పగల
జ్యోతిషశాస్త్రజ్ఞు డెవ్వడునులేదు. కాని స్వరాజ్యము దేశము
కు సంపాదిత మగువరకును నిజమగుకక్షులు ఇవి రెండే
మనియు తక్కుగలకక్షులు తాత్కాలికభయముచేత మో
హముచేత ఆశలచేత అవతరించుచు అంతరించుచు నుండునని
యు ఏనాడైనను గ్రహింపగలదు.

ఈవర్ణన యంతటివలనను ఒక్కసంగతిమాత్రము నిజము. ని
శ్చయమైన ప్రజాప్రభుత్వము సంస్థాపితమగువరకును “కక్ష”లు
రొద కలుగుచు పోవుచునే యుండును. కొంత వింతయైననాడు
ఆశాననలు పొడసూపిననాడు తలకొకమాటయై “కక్ష”లు
కాన్పించును. ప్రాత రోతయై నిరుంకుశాధికారమును మట్టు
పెట్టుటే దృష్టిగా బరగునాడు “కక్ష”లడంగును. అయిన నీకక్ష
లకథ ఇంతదూర మేల చెప్పవలయు నందురేమో? స్వపరిపాలి
తరాష్ట్రములలోనేగాని శాశ్వతకక్ష లేర్పడవని నిరూపించుట
కును స్వపరిపాలనముయొక్క యాశ ప్రారంభమై ఆయాశకు
అవలంబనభావ మొక్కటి తలచూపినంతనే “కక్ష”ల పోకడ
కాన్పించుననియు ప్రజాప్రభుత్వ ముపక్రమితమైనవెంటనే
“కక్ష”లు తప్పవనియు సూచించుటకును నని తెలియందగును.

రాజసతామసములు:— పైనవివరించిన మనదేశపు

పరిణామము ననుసరించిననేమి, లోకములోని మానవస్వభావ
మును తిలకించిననేమి, మనలో రెండు భిన్నప్రకృతు లుండుట
స్పష్టము కాగలదు, సర్వత, తీవ్రత. వీనినే మనపూర్వికులు సాత్వి

ఈ రాజసములుగా వర్ణించిరి. ఇంకొక్కప్రకృతినిగూడ మన
 పూర్వికులు గమనింపక పోలేదు. తామసమును వారీరెంటితో
 మూడవదిగా వర్ణించిరి. అయిన దానిని అధమప్రకృతియని
 యు, రాక్షసప్రకృతియనియు వారు తిరస్కరించిరి. లోకము
 లోని ఇతరరాజ్యములవారును రాష్ట్రములవారును తామస
 ప్రకృతిని శాసనబద్ధరూపముగా సంగ్రామాదికపరిణామముల
 జూపుచున్నను వారును దీని నధమప్రకృతిగానే యంగీకరించి
 నారు. సాధారణముగా రాజకార్యములలో తామసప్రకృతికి
 ప్రవేశ ముండరా దనుట నాగరకప్రపంచమున సంప్రదాయము
 చేయవలయునని ఎన్నియోప్రయత్నములు జరిగివి, జరుగు
 చున్నవి, జరుగగలవు. హేగుకాఫరెన్సులని లీగుఆఫునేషన్సు
 అని పాశ్చాత్యులు కొన్నిసంస్థలను నిలుప జూచినారు. కాని
 వారి భావములును దృష్టియు నింకను విషయసౌఖ్యసంపాద
 నముపైనుండి మారకపోయినందున టప్పటికి ఎక్కువఫలము
 కలుగలేదు. స్వతంత్రాధికారముగల రాష్ట్రములవారినే తామ
 సప్రకృతి ఇంకిను బాధింపుచుండ అంకితమైన మనదేశమువంటి
 దేశములలో దానిప్రతిష్ఠ తగ్గునని యనుకొనుటకు రాదు.
 నిరంకుశాధికారదూర్వహులుగూడ అనేకులు తామసపద్ధతుల
 ను అవలంబించునప్పుడుగూడ తాము అవలంబించుటలేదని నోట
 ననుచు అవలంబించు చున్నారు. ఎవ్వరో కొందరుమాత్రము
 ఖడ్గముచేత జయించితిమి, ఖడ్గముచేతనే నిలుపుకొందుము అని
 సిగ్గుబిడియములువీడి అనువారున్నారు. తాము అవలంబించిన
 తామసపద్ధముచే ఫ్రజలలో నెక్కడేని కొంచెము తామసము

ప్రతిబింబముగా దోచినవృద్ధెల్ల అదుగో అచట నీప్రకృతి కలదుకావున మేమును దాని సనుసరించితిమను మృషావాదులును నున్నారు. ఎట్లయిననేమి? తామసప్రకృతికి రాజ్యనిర్వహణమున పోతిష్ట నశించుచున్నను ప్రాబల్యముమాత్రము పూర్తిగా లెగ్గలేదు.

ఇక సాత్త్వికరాజసములను రెంటినిగురించి ఆలోచింతము. వీనికి పూర్ణమగు ప్రత్యేకత్వము ఉన్నదని చెప్పటమరాదు. ఒకే వ్యక్తియందు సాత్త్వికరాజసములు రెండును ప్రదర్శితము లగుచున్నవి. అయిన నీరెండు గుణములును సమానబలముగ నుండుట ఎప్పుడును పొసగునది కాదు. సాత్త్వికమైనను ప్రధానము కావలెను. రాజసమైనను ప్రధానము కావలెను. పూర్ణస్వాతంత్ర్యము కలరాష్ట్రములలో కక్షలకు కారణము సామాన్యముగా నీరెండు గుణములే. సాత్త్వికప్రకృతి గలవారు సాధారణముగా ఉన్నతస్థితితో తనివినందుచు కాలక్రమమున పరిస్థితిపరిపాకమున నుత్తర ఉత్తమస్థితుల నందుటకు నాలోచింతురు. రాజసప్రకృతి కలవారు ఉన్నతస్థితితో తనవి నందరు. ఉత్తమస్థితికి నెంత వేగగమనమున నరుగనగునో అంత వేగగమనమున నరుగుటకు ప్రయత్నములు చేయుచుందురు. తాలిమి యొక్కరి లక్షణము. ప్రవృద్ధికొరకు చలనము రెండవవారిలక్షణము. ఈ రెండు గుణములే నిజముగా కక్షలు ప్రబలుటకు కారణములయినను ఇందులోను మానవులయొక్క ఉద్యోగము అలనతలనుబట్టి ఎక్కువసాత్త్వికులు, కొంచెము తక్కువసాత్త్విక

గుణము గలవారు, రాజనులు, కొంతయు తక్కువ రాజసగు
ణము కలవారు, ఇట్టి తారతమ్యము లుండకపోవు. కాబట్టి
సాధారణముగా రెండేరాజకీయ కక్షలుగల భూమియని ప్రసిద్ధి
పడసిన ఇంగ్లండులోకూడ నేటిదినము రెండుకక్షలు మాత్రమే
గాక చార్లమెంటులో కన్న ర్వేటివులు, కొయలిషను లిబరలులు,
లిబరలులు లేబరువారు అని నాలుగు కక్షలు కన్పించుచున్నవి.
వట్టిరాజససాత్త్విక గుణముల ప్రసక్తియే కాక ఈ కక్షల
విభాగమునకు ఇతర హేతువులును కాన్పించుచున్నవి. సాత్త్విక
రాజసగుణములకల కర్మకరులు సంఘములో తమవిభాగము
నకు రాజకీయాధికారము కలుగవలయునను నుద్దేశమున క్రొత్త
కక్షగా పొడసూపినారు. ఈకక్ష ౧౯౧౨ వ సంవత్సరపర్యం
తమువరకు పుట్టనైనను పుట్టియుండలేదు. ఆవట ర ౨ సభ్యులు
మాత్రము వీరిపక్షమువారుండినారు. ఈనాటికి వీరు చార్లమెం
టులో ౧౪౪ గురు ప్రతినిధులను సంపాదించుకొని ఇదివరకు
ఎన్నడును అనుభవించని ఎదురుపక్షము * అను గౌరవమును
అనుభవించుచున్నారు. ఇంకొకపర్యాయము ఎన్నికలలో వీరే
ప్రభుత్వాధికారధూర్వహులయినను కావచ్చును. కాబట్టి
ప్రపంచములోని రాజ్యాంగ నిర్ణయములలో నేర్పడుకక్షలకు

* ఇంగ్లండులో ఒకపక్షము అధికారమునందున్న నింకొకపక్షము వారి
కెదురుపక్షముగానుండి తమచిహ్నగౌరవసన్మానములందుట ఆచారము. పార్ల
మెంటుసభాధ్యక్షుడగు స్పీకరును పిలుచుకొనివచ్చినప్పుడు అధికారపక్షనాయ
కుడును ఎదురుపక్షనాయకుడును కలసి పిలుచుకొని వత్తురు. ఈపర్యాయము
లేబరునాయకుడు కన్న ర్వేటివునాయకునితో చేరి ఈపని నిర్వహించినాడు.

వట్టి సాత్త్విక రాజసగుణములే కాక కొన్ని ప్రత్యేకోద్దేశములును కారణములు కావచ్చునటు సప్తము.

ఉద్భవము—కారణములు:— ఎప్పుడు మానవుడు తనప్రిగతిని సిశ్చయించుకొనుటకు అధికారము కలవాడగుచున్నాడో, అప్పు డాతడు తన నిజస్వభావమును అనుసరించుటకు వీలు కలుగుచున్నది. అంతదనుక యింకొకని నిరంకుశత్వమును సమయించుటకై భేదస్వభావములు కల తనసోదగులతో కలసియుండక తప్పదు. ఈన్యాయమే 'జవాబుదారీ' పరిపాలనపద్ధతుల నుపక్రమించుటకు ప్రథమాధారము. 'జవాబుదారీ' పరిపాలన యనిన ప్రజలసంకల్పమునకు లోబడి పనిచేయునట్టి పద్ధతి ఈ 'జవాబుదారీ' పూర్ణమగువరకును నిరంకుశత్వము రాజ్యాంగములలో నెక్కడనైనను నివసించియున్నంతవరకును ఈరెండుగుణముల ప్రత్యేకత్వము అంత స్ఫుటముగా ప్రకాశింపదు. మరి మేల్తరకారణములో పొడసూపి 'కక్షు' చరిత్రయందు బహువిధములగు నుపాఖ్యానములను కలిగించుచుండును.

అమెరికాసంయుక్తరాష్ట్రములు, ఇంగ్లాండు వీనిలోని కక్షులస్థితిని ఏరోపాలోని ఇతర రాజ్యములయందలి కక్షులస్థితిని పరీక్షించినయెడల నీతారతమ్యము విస్పష్టము కాగలదు. ఏరో అంతశ్శాఖ లున్నట్లుగా ఇంగ్లాండులో కానవచ్చినను అచ్చట ముఖ్య 'కక్షు'లు మూడే కలవు. అమెరికాలోను ఇదేరీతిని కక్షు లేర్పడియున్నవి. ప్రభుత్వాధికారమున నొక కక్షి యుండును. దానికి విమర్శకమై యింకొకకక్షి పని

చేయుచుండును. ఈ రెంటిని విభేదపరచునట్టి శక్తి రాజసనాత్మికగుణవిభేదమే. ఉత్తమప్రజాప్రభుత్వమీ రెండు రాజ్యములలోను వీని యధినివేశములును అనుసరములును నగు రాజ్యములలోను యిప్పటికి ఏర్పడియుండుటనుబట్టి ఇట్టి ఫలము కలిగినదని చెప్పవచ్చును. ప్రజాప్రభుత్వ మంత బలవత్తమముకాక కొన్నియంగములలో నిరంకుశత్వమున కెడముండు ఇతర రాజ్యములలో ముఖ్యముగా ఐరోపాఖండభూమియందు రెండు కక్షలేకాదు, పండ్రెండు కక్షలు కూడ గలవు. ఈ కక్షల కేమి యాధార మందురా? స్వభావసిద్ధమగు నాత్మిక రాజసగుణముల కితరొద్దీపకములు సహాయభూతము లగుచున్నవి. ప్రజాప్రభుత్వమనిననే యెల్లరకును తమయిష్టానుసార మాలోచించుటకు, తమకష్టము నితరులకు జెప్పటకు తమయిష్టము నితరులకు బట్టించుటకు అధికార మనట విశదము. భావస్వాతంత్ర్యము వాక్స్వాతంత్ర్యము నివి రెండును, 'వోటు' అనంబకు 'సమ్మతి' పుట్టినతోడనే సాధారణముగా స్థిరమగుచున్నవి స్వాతంత్ర్యము సమకూరి అభిప్రాయప్రకటనమునకు అవకాశము లేర్పడినప్పుడు మేధానంతులు రాజ్యాభివృద్ధికి మార్గములను తమతమ మేధాసంపత్తిచేత నిర్ణయింతురు. విదేశములతో నుండదగిన సంబంధముల విషయమున భేదాభిప్రాయములు కలుగవచ్చును. విద్యావిధానముల విషయమున పన్నులు విధించువిషయముల నిషేధించు విషయముల ఇత్యాది విభేదములు కలుగవచ్చును. ప్రజాప్రభుత్వమున ఏయభిప్రాయమువాడైనను ఏనాటికో యొక్కనాటికి తానును

నకు న్యాయము అత్యవసరము అని తోచినచూర్ణమున
 రాజ్యము నడిపింప నర్హతగలవా డగుటచేత తనచుట్టును తన
 దుభిప్రాయమువారిని చేర్చుకొని తన యుద్దేశములను వ్యాపింప
 జేసికొనుచు వచ్చుచున్నాడు. ఉత్తమమేధావంతులగు నాఁకు
 ల ననుసరించునట్టివారలు తమతమ నాయకుని నేనాట్టికె
 నను ప్రభుత్వాధికారమునకు కొనివచ్చి అతనియాదర్శము
 లను ఫలవంతము చేయుటకు ప్రయత్నింపడుదురు. అందుకు
 గాను తగిన యాందోళన జరుపుచు, సంస్థల నేర్పరచుచు
 వారు తమ బలమును సంఖ్యను అభివృద్ధిచేసికొను మార్గ
 ములు అహరహము వెదకుచునే యుందురు. ముక్తసరిగా
 చెప్పదలచుకొనునెడల 'కక్ష'లయుద్భవమున కిదియే కార
 ణము.

తీక్షణసమస్యలు: — రాజ్యమునకు సంబంధించిన గొప్ప
 రాజనీతిప్రశ్నలుగాని తీక్షణతమసమస్యలుగాని పొడసూపి
 నప్పుడే కక్షలభేదము స్ఫుటతమమగుచున్నది. అట్టిసమయ
 ముననే గొప్పకక్షలు బలవత్తమమయిన కక్ష లేర్పడుటకూడ
 సంభవించుచున్నది. ఒకపథమును సరిష్టముగా నెంచువార
 దరు తమలో తమకుగల స్వల్పవిభేదములను పాటింపక యేక
 మగుట సంభవించుచున్నది. ఒక్కొక్కపర్యాయము ఒకకక్షలో
 నివారు మరియొక కక్షలో చేరిపోవుటయు తటస్థింపవచ్చును
 ఆయాసందర్భమును ననుసరించి వ్యక్తులలోని రాజససాత్వి
 క ప్రకృతులే తారుమారు కావచ్చును. అరిష్టముగా నెం
 వారొక కక్షకుజేర తత్పథమునే మహాసాధనముగా నెం

వారందరును తమలో తమకుగల విభేదములను లక్ష్యపెట్టక
నొక్కటిగా చేరుకొందురు.

ఆంగ్లభూమిలో రాజునకును ప్రజలకును కలిగిన పోరా
టముచేత రాజుపక్షమున చేరినవారు కొందరును, ప్రజలయధి
కారమునే ముఖ్యతమముగా గణించినవారు కొందరును
౧౬౮౮ లో చూపట్టి “టోరీలు” “విగ్గులు” అను తెగలుగ
నేర్పడిరి. వంశపారంపర్యమును భేదింపరాదనియు అందువలన
స్టూవర్టువంశమునకు చేరినవారినే రాజుగనియమించుట యవసర
ముకావున పారిపోయిన జేమ్సును పిలిపించి అతనికిని అతనిసంతతి
కిని రాజ్యపదమును పట్టముగట్టవలసినదని టోరీ లభిప్రాయపడిరి.
రాజ్యాంగసభవారు వంశక్రియము తప్పినను తప్పవచ్చునని
నిశ్చయించుటనుచేసి వారి మూజమాన్యమును నిలువబెట్టుటకు
వారి తీర్మానమునే నడిపింపవలసినదని విగ్గులు నిశ్చయించిరి.
ఇదియే ఆంగ్లభూమిలో ప్రప్రథమమున కక్ష లేర్పడుటకు కార
ణము. ఇదేవిధమైనకారణమే పరాసుభూమిలోను కక్ష లేర
డుటకు మూలమైనది. అమెరికాసంయుక్తరాష్ట్రములలో
మొదటి యధ్యక్షునికాలమందు ఒక్కముఖ్యసమస్య పొడ
సూపెను. సంయోగప్రభుత్వమునకు అధికార మెక్కువగ
నియ్యవలయునా? రాష్ట్రప్రభుత్వములకు నెక్కువ అధికార
ముండవలయునా? అనువిషయముల విభేదములు కలిగెను. సం
యోగప్రభుత్వపుపక్షమున నుండినవారు ఫిక్షరెలులనియు
రాష్ట్రాధికారవాదులు రిపబ్లికనులనియు చీలిపోయిరి. తరు

వాతకాలమున బానిసల విముక్తిసమస్య బయలుదేరగా నిజబ్లికనులనియు, డెమక్రాటిక్కులనియు కొత్తకక్ష లేర్పడెను. అప్పటికప్పుడు ఈవిధమగు బలవద్విభేదములు ఎల్లదేశములలోను కక్షలను తారుమారుచేయుచు వచ్చినవి. ఇటీవల నడచిన మహాసంగ్రామము ఇంగ్లాండులోని కక్షలను తాత్కాలికముగ తుడిచివేచెను. కాన్సర్వేటివు లిబరలు అను ముఖ్యవిభేదములును యూనియనిష్టులేబరు ఇత్యాది విభేదములును అన్నియు అంతరించి కొయలీషన్ అను పేరిట నెల్లకక్షల యైక్యభావమైన మరియొకకక్ష యేర్పడెను. యుద్ధము ముగిసినవెనుక దానిబలము తగ్గి మరిల లిబరలు లేబరు యూనియనిష్టు ఇత్యాదిపేళ్లు పైకి వినవచ్చినవి.

కారణవిమర్శ:— ఏకారణమును ఆధారముగాకొని కక్ష లేర్పడుచున్నవో, ఆకారణమునుబట్టియు కక్షలకు పరస్పరముండు సంబంధమునుబట్టియు దేశక్షేమమును దేశశాంతియును సంపాదితములగుననుట నిజము. ఈవిషయమును మనసున నిడికొనియే మొదట మొదట రాజనీతిజ్ఞులయినవారు ప్రజాప్రభుత్వములయందు కక్షలేర్పడుట అనర్థదాయకమని అభిప్రాయపడుచు వచ్చిరి. ప్రజాప్రభుత్వము విజయము పొందవలయునను మహాదాశయము కలవారగుటచేత వార లీరీతిగ సంవేదనపడిరి. ఇప్పుడు మనదేశమున ప్రజాప్రభుత్వమున్నను లేకున్నను రానున్నదను ఆశమాత్రముచేత కలిగిన విభేదములను పురస్కరించుకొని యేర్పడుచుండు వివిధపక్షము

లవారిని జూచి యీ దేశమునకును అనర్థము మూడనున్నదని
 యనువారు కలరు. ఆనాటి పాశ్చాత్య రాజకోవిదులును
 ఈనాటి మన సోదరులగు ఈ రాజనీతికోవిదులును భ్రమపడు
 చున్నారని తప్పుకానేరదు. మానవదృష్టి పూర్ణముగా పరి
 పాకము కానియంతవరకును పక్షములు కక్షలు తప్పనవి
 కావు. ప్రజాప్రభుత్వము లోకమునందు స్థాపితమై యెంతో
 కాలము కాలేదు. దాని సంపూర్ణస్వరూప మింకను నేర్పడవలసి
 యున్నది. కాని, కక్ష లనినార్యములనియు అంతేగాక
 వానివలన నుపయోగముకూడ ఓపినంత కలదనియు నేటికి
 తేటతెల్లమై యున్నది. ప్రజాప్రభుత్వము చక్కగా వేళ్లు
 పారిన కాలమున పాశ్చాత్యభూములలో కక్షలవలన
 విశేషమగు గందరగోళములు కలిగినమాట వాస్తవమే.
 వివిధమగు అంతస్తులుగ విభాగితులయిన ప్రజలు ఆధెం
 నులోను రోమక సామ్రాజ్యములోను తమలో తాము
 పెట్టుకొన్న పోరాటములను ఇటాలియాలోని ప్రజాసత్తా
 కములలో గ్వెల్పు గిబ్బెలును లనుతెగలకు జరిగిన
 హూరాహూరి పోట్లాటలును ఆంగ్లభూమిలో జరిగిన అం
 తర్దేశీయయుద్ధమును ప్రజాప్రభుత్వారంభమితోడ కనుపించు
 కక్షలవిభాగము దేశ శాంతికిని దేశక్షేమమునకును విఘాత
 కరమని తోపింపచేసినది. అయిన నేటిదినము నాగరక రాజ్యము
 లలో నేర్పడియుండు కక్షలచరిత్ర చూచినచో ప్రజలకు కొంత
 పూర్ణాధికారము కలచోట ఇట్టి పోరాటములకు ఎడములేద
 మట స్పష్టముకాగలదు. అట్టిరాష్ట్రములలో రాజకీయకక్ష

అన్నియును ఆయా రాజ్యములలో స్థాపితములయిన ప్రభుత్వములకును ప్రభుత్వముల కాధారభూతమైన సంస్థాపనలకును వైరము వహించుటలేదు.

ఏనాఁడో యొకనాడు తామును అధికారమునకు రాగలవారమును అభిప్రాయము ఎల్లకక్షలవారికిని కలదుకావున విరెల్లరునుగూడ తమతమ రాజ్యాంగముల సూత్రములకు లోబడి తమపక్షమును సాధించుటకు ప్రయత్నించుచుందురు. అయినను జాతి మతవిభేదములమీద ఆధారపడిగాని సాంఘిక విభేదములమీద ఆధారపడిగాని కక్షలేర్పడరాదని కొందరు పాశ్చాత్యులయిన రాజనీతిశాస్త్రవేత్తలు అభిప్రాయపడియున్నారు. ఇందులకుకారణ మాలోచింపవలసియున్నది. ఈ ఆధారములపై కక్షలేర్పడినయెడల ఈ కక్షలలో నొక్కొక్కటియు తన యెదుటివారు విజయవంతులయినచో అన్నివిధములను తన్ను రూపుమాప ప్రయత్నింతురని విశ్వసించునది అగును. కాబట్టి తుదివరకు పోట్లాడుటయే దానికికర్తవ్యముగ దోచును. ఆయాధములు తీసికొని పరస్పరవినాశనము చేసికొనినను చేసికొనకున్నను ఇట్టికక్షలు ప్రజలలో అనవసరమైన వైషమ్యములను పెంచి ప్రభుత్వకార్యముల సరళగమనమును నిరోధించును. కాబట్టి నిశ్చయస్వాతంత్ర్యమును కోరునట్టి జాతులు జాగరూకలమై మెలంగి రాజకీయకక్షలను నిర్మించుకొనుటలో ఈ విభేదములు కారణములు కాకుండ నడచుకొనవలసియున్నారు.

ఏరాజకీయకక్షకు చేరినవారైనను ఇతరకక్షలకు చేరినవారు తమవలెనే సత్సప్రియులనియు తమవలెనే సమర్థులనియు, తమ

వలెనే దేశాభిమానులనియు అంగీకరించినంగాని సత్పథమేర్పడదు. పాశ్చాత్య దేశములలో రాజకీయకక్షలచరిత్రను పరిశీలింపగా రానురాను వానిలో వానికిగల వైషమ్యములు, వై పరీత్యములు అడంగుట కానవచ్చుచున్నది. నిర్వచనములలో పరాజయమొందినట్టివారు పూర్వమువలె పటపట పండ్లుగొరుకక యెక్కువసంఖ్యాకుల నిర్ణయముగదా! ఇది అనుసరింపక తప్పదు అని తృప్తిపడి యధావిధిగ తమధర్మమును నిర్వహింప నారంభించుచున్నారు. తా మెంతయాసక్తితో దేశక్షేమమును కోరి వ్యాకులపడుచున్నారో యెదుటివారును అంతయు ఆతురతతో దేశక్షేమమును కోరుచున్నారని అంగీకరించుచున్నారు. అయిన కొన్నికొన్ని దేశములలో నిర్వాచకవర్గముండియు సమ్మతులమూలకముగా ప్రజలకు అధికారముండియు ప్రజాప్రభుత్వమునకు ప్రథమాంగమనందగు ప్రజాప్రతినిధి సభ యందు ప్రాతినిధ్యము కలిగియు ప్రజలలో నొక్కభాగము వారికే యధికారప్రాబల్యము కలుగుట సంభవించుచున్నది. ప్రిష్టాసంగతి యిదివరకే వ్రాసితిమి. బ్రిటిషుసామ్రాజ్యమునకు చేరిన ఐర్లాండుసమస్యయు మొన్నటివరకును ఇట్టిదియే యేర్పడియుండినది. ఆంగ్లదేశపు ప్రజాప్రతినిధిసభలో ముప్పదిగురు ఐర్లాండుప్రతినిధు లుందురుకాని రమారమి యేడువందలసంఖ్యలో వీరు బహుస్వల్పసంఖ్యాకులగుట వలనను ఇతరకారణములవలనను వీరిమాట యెచ్చటను సాగుచుండలేదు. స్వపరిపాలనయా లేదు. నిరంకుశాధికారవర్గముయొక్క పరిపాలనమే వ్యాపించియుండినది. కాబట్టి

ఆంగ్లప్రజాప్రతినిధిసభయందు తా మెప్పటికైనను బలవంతుల
 మగుదుమను నాశగాని తమపలుకుబడి చెల్లి తమ యధికారము
 జరిగి తమ యిష్టానుసారము అనగా తమప్రజల యిష్టాను
 సారము తమప్రజల మేలుకీ శృరయవచ్చునను నాశగాని
 ఐర్లాండుసభ్యులకు లేదు. అందుచేత ఐర్లాండుసభ్యులు
 ఎప్పుడును అధికారకక్షకు విరోధికక్షగా నుండవలసివచ్చు
 చుండినది. మాట సాగుబడియగుమార్గము లేమింజేసి వీరు
 తమప్రజల ఉత్తమప్రయోజనముకొరకు తీక్షణద్ధతు లవలం
 బించుటయు సంభవించినది. ఇందుచేత ఐర్లాండుసమస్య
 దినదినమును ఆంగ్లసామ్రాజ్యప్రభుత్వమునకు తీరువరాని
 సమస్య యయినది. ఐర్లాండువారు కొందరు తమకు ప్రత్యే
 కత్వమే కావలయునని కోరువారును కొందరు బ్రిటిషు
 సామ్రాజ్యమున సంగీభూతమగు స్వరాజ్యము కోరువారును
 నైయుండిరి. బ్రిటిషు ప్రజాప్రభుత్వసభలో ప్రాతినిధ్యము
 దొరకియు నైర్లాండుచిక్కులలో బడి పరితపింపవలసియుండి
 నది. కక్షలపోరాట మచ్చట హేళాహేళారిగ జరుగవలసి
 వచ్చినది. రహస్యముగా ఆయుధములు ఆయత్తముచేసికొని
 కక్ష లొండొంటిని సాధించుటకును ప్రభుత్వాధికారవర్గమును
 సాధించుటకును ప్రయత్నపడుట ఐర్లాండులో ప్రతిదినమును
 జరుగు నుద్యోగముగా పరిణమించినది. ప్రజలలో నొకపక్ష
 మువారికే అధికారముకలుగునట్టి అవకాశముమాత్రమే కల్పి
 తమైనప్పుడు ఇట్టిపరిణామము తప్పని సరియగును. అందులోను
 ఐర్లాండులోవలె అధికారవర్గమునకు నిరంకుశత్వముకూడ వల

వడియుండెనేని దుర్భరస్థితి యేర్పడకమానను.

ప్రజాప్రభుత్వము బాగుగానమరి ఎల్లయభిప్రాయముల వారును అధికారమునకు వచ్చుమార్గము లేర్పడువరకును అనగా సంపూర్ణ ప్రజాపరిపాలనము సంస్థాపితమగువరకును “కక్ష” లను బహుజాగరూకతతో నేర్పరచవలసియుండును. ఏర్పరచిన తరువాతగూడ అంతియ జాగ్రత్తతో నడుపవలసియుండును.

నాయకులు — అనర్థము:— ప్రజావబోధము లేనికా
లమున ఏయొక్కనాయకుడో యెక్కువసంఖ్యాకులగు జన
మును కార్యకారణసంబంధముతో పనిలేక తనవెంటబెట్టుకొని
ఇచ్చకువచ్చినరీతిని త్రిప్పగలవాడగునేని “కక్ష”లు మహానర్థక
ములగును. ఎల్లయ్య, వెంకయ్య, తిప్పయ్య వీరీతిని నాయకులై
నయెడల వారివారి కలతలచే దేశక్షేమము అడుగంటును.
జాతి, మత, సాంఘిక విభేదము లిట్టిసందర్భములలో దుర్వి
నియోగము చేయబడవచ్చును. దేశలాభమునకు వ్యతిరేకు
లగు నిరంకుశాధికారు లీవిభేదములను పురస్కరించుకొని దేశ
మునందు కలతలు కల్గించి అభివృద్ధి నాటకపరచుటకును
ప్రయత్నించుట సంభవింపవచ్చును.

మనదేశములో ఇట్టి ప్రయత్నములు ప్రజాప్రభుత్వము
వాసనయే లేనికాలమున చేయబడినవి. కొంతకాలము హిందూ
మహమ్మదీయవైషమ్యములను అధికారులుగా నుండువారు
కొందరు పెంచిరి. కాలక్రమమున హిందువులును మహమ్మదీ
యులును తాము పడుకడగండ్లను గుర్తించుటచేత ఈవై షమ్యము
లిప్పుడు నశింపజొచ్చినవి. దేశీయమహాసభయు మహమ్మ

దీయమహాసభయు నైకకంఠ్యముగ భారతభూమి కంతటికిని నత్యవసరమగు స్వరాజ్యమును జాగుసేయక స్థాపించవలసిన దని కోరనారంభించినవి. హిందూమహమ్మదీయైక్యము సమ కూరునప్పటికి ముఖ్యముగా మనరాజధానిలో కొంద రధికాదులు బ్రాహ్మణబ్రాహ్మణేతరవిభేదములను పురికొల్పిరి. తమ ధర్మమును బ్రాహ్మణులు చక్కగా గురుతించి ప్రవర్తించిన యెడల ఈవిభేదమును త్వరలో నదృశ్యము కాగలదను చిన్నెలు కాన్పించుచున్నవి. అధికారముననుండి నిరంకుశత్వమును వీడలే నివారలు ప్రజలలోగల జాతిమతసంఘవ్యత్యయములను విని యోగించుకొనజూచుట సహజము. ఈయాధారములపై కక్ష లేర్పిడుట ఇందువలన నపాయకరము. సాధ్యమైనంత వరకు అట్టి కక్షలేర్పడకుండ జేయుటకు సాధనము లాలోచించుటయే దేశక్షేమమును కోరువారు చేయదగినపని. కక్షలేర్పడనేని వాని వైషమ్యములు పెరుగకుండ జూచుటయు వారికి కర్తవ్యము. ఇందుకు సాధనము వేరొం డేదియులేదు. ఆమహానుభావుడు సర్ సయ్యదులహమ్మదు చెప్పినవాక్యములను స్మరింప జేయుటయే మొదటిమార్గము:

“హిందూమహమ్మదీయులు ఆత్మదేహములలో రెంటును నైక్యమును సంపాదించి ఐక్యముగా ప్రవర్తింపవలయును. అప్పుడే ఒక్కరికొక్కరు సహాయము చేసికొనవచ్చును. లేని యెడల ఒక్కరినొక్కరు ఎదుర్కొని ఇరువాగులవారి వినాశమునకు హేతుభూతులు కావలసివచ్చును. హిందూమహమ్మదీయసోదరులారా! మీరు అందరు నివసించునది హిందూ

దేశ మేనా, మరయొక్కటియా? ఒకటేభూమిని నివసించువారే
కదా మీరు? ఒక్కటేభూమిని నడచి శ్రీమాతృగర్భమునం
డియేగదా మీరు పోషితులగుచున్నారు. మన మత
విషయక నమ్మకములేమి యనుప్రశ్న ముఖ్యముకాదు. మన
మేకభూమినివాసులము, ఏకప్రభుత్వమున కంకితులము.
లాభముకలిగిన అందరికి లాభము, దుర్భిక్షముపైబడిన నందరికి
దుర్భిక్షమే. కాబట్టి మనమందరము మనకు సమానముగా
తల్లిసానముననుండు మాతృభూమికై యొక్కము నొందవల
సినది."

భారతసందేశము:—భారతభూమిలో ముందుకాలము

లం దేర్పడిన పరిస్పర సహకారపద్ధతిని దేశమున నుత్తమ
మేధావంతు లైనటువంటివారు సంస్కరించుకొనుటే రెండవ
మార్గము. ఈయుషిభూమిలో తీరరాని పోటీలకు తావులేదు.
ఉత్తమజ్ఞానవంతుడైనవాడు సర్వమును త్యజించినను సర్వమును
పాలించునను విశ్వాసము మెండు. మహారాష్ట్రసామ్రాజ్యస్థాపకుడు
చాణక్యుడు రాజకీయాధికారము నాసించలేదు. మహారాష్ట్ర
పంథాపనాచార్యుడు రామదాసు పదవులకై పాటుపడలేదు.
విజయనగర మహారాజ్యనిర్మాత విద్యారణ్యుడు ప్రభుత్వో
ద్యోగములను బాటించలేదు. ఇన్నిమాటలేల సర్వవిద్యా
పారంగతుడైనవాడు సర్వాధికారదూరుడుగానుండియు సర్వాధి
కారధూర్వహుడగుట ఈదేశజీవితమునకు బునాది. ఇట్లగుట
నీదేశమునందు మన ప్రత్యేకనాగరకమును ప్రత్యేకవికాస
మును నశింపనంతకాలము తప్పడాధారములపై కక్షలేర్పడు

టయు లేనిపోనికలతలు తన్నూలకముగా పెరుగుటయు తట
స్థింపరాదు.

ముఖ్యప్రయోజనము ప్రజావబోధము:—కక్షులవలని

ప్రయోజనము లనేకములుగలవు. అందు ప్రజావబో
ధము ప్రథమగణ్యము. అందరును నేకమనస్కులై యుండు
నప్పుడు తీక్షణముగా కార్యములు సాగించుటకు తగిన యుద్దీపక
ముండదు. భేదములు తోచినప్పుడే మానవుడు లోకమును
తనపక్షమునకు ద్విష్టకొనవలయునను ప్రయత్నము కావి
చును. అప్పుడే ఆతని నిశ్చయతత్వము బయల్పడును అప్పుడే
అతనిత్యాగమును, సాహసమును, సంకల్పదౌర్ధ్వమును పరి
స్ఫుటములగును. అనేకుల శక్తిసామర్థ్యములు వికసించి విజృం
భించి లోక సేవకు సమర్పితములయినంగాని లోకమున విజ్ఞాన
వ్యాప్తి సంఘటిల్లదు.

రాజ్యము విస్తారమై ప్రజ బహుసంఖ్యాకమై యున్న
ప్పుడు నిజముగా ప్రజలందరకును రాజకీయవిషయములు తెలి
యవలయుననినను నెందరో యశాత్సుక్యముతో బనిచేయవల
సియుందురు. ఇక ఎల్లప్రజలును తమతమ యభిప్రాయమును
ఆయావిషయమున నాయాసందర్భముల కనువగురీతిని తెలుప
వలసియున్నయెడల జరుగవలసిన కార్యక్రమ మంతకంటె
నెంతో యెక్కువ కావలసియుండును. కక్షు లేర్పడినప్పుడు ఈ
రెండుపనులును జరుగుట కవకాశము కలుగుచున్నది. దానిని
వినియోగించుకొనుటలోనే అన్నికక్షులవారి యోగ్యతయు
బయల్పడవలసియున్నది.

సంస్థల పరంపర:— అందుచేతనే కక్షులు యధా విధిగ తమధర్మమును నెరవేర్చవలసియుండునేని ఒక్కొక్క కక్షకును సంబంధించిన సంస్థలు దేశమంతటను వ్యాపింపవలసి యున్నవి. వ్యాపింపక తీరదు. కక్షలు లేనప్పుడు “విషయము లేదో యొకదారిని నడుచుచున్నవి, మనకేల యాయుబును?” అని యెల్లరును నిద్రించి నిద్రింతురు. కాని “కక్ష” లేర్పడిన పిదప “అదె, ఆవల్లివైపువారు ఆందోళన సాగించినారు. మన మూరకుండుమేని మనయాట సాగదు” అని యొక్కొక్క కక్షవారును తమతమ బలమును అభివృద్ధిచేసికొనుటకు ప్రయత్నింతురు. ఏదో నాల్గుదినములు పనిచేసినారముగదా విశ్రాంతి మను ధారణ నిజచుగుకక్షలుగలచోట పొసగదు. నిరంతర మొక్కరి నొక్కరు కాచుకొనుటయే కక్షలకు కర్తవ్యమగు చున్నది.

నాగరకరాజ్యములలో “కక్ష”ల హడావుడి శాసన సభలకు సభ్యులను నిర్వచించు సమయమునను అంతకు కొంచెము ముందుగాను గోచరమగుచున్నది. ఏ పదిమందియో నిర్వాచకులైనప్పుడు ప్రతినిధిగా నుండగోరు అభ్యర్థి వారితో కలిసి వారిని చూచి సంప్రతించుకొని వారియంగీకారమును బడయుటకు అవకాశముండునేకాని నిర్వాచకులు వేలు లక్ష లయినప్పుడు అట్టియవకాశము మృగ్యము. అభ్యర్థిపక్షమున అభ్యర్థి ఏ కక్షకుచేరినవాడో ఆ కక్షవారు పనిచేయుచుందురు. ఒకేకక్షకు చేరిన అభ్యర్థులు అనేకప్రదేశములకు సంబంధించి అనేకులు ఉండవచ్చునుగావున ఏ కక్షకాశక్ష జాగరూకమై ప్రజ

అకు తమ యభిప్రాయమును వివరించుచు ప్రజల యనురాగమును సంపాదించుటకు ప్రయత్నింపవలసినదగుచున్నది. అనగా నొక్కొక కక్షకును కోస్తాకోస్తాలో, మండలము మండలములో, తాలూకా తాలూకాలో, గ్రామము గ్రామములో తగినసంస్థ లేర్పడితీరవలెను. ఏర్పడక తప్పదు. ఎంతత్వరగా నేర్పడి యెంత బలవత్తరముగా బసెచేసిన నంత ఆ కక్షకు విజయకారణము. ఈసూత్రము ననుకరించియే ఆంగ్లభూమిలోను అమెరికా సంయుక్తరాష్ట్రములలోను “కక్ష”ల యంగవిర్ణయ మేర్పడియున్నది. ఇందులోను ఈ రెండవరాజ్యమున నేర్పడియుండు సంస్థాపనాపరంపర యత్యుదాత్తము. దీనిని చూచియే యాంగ్లభూమియు సంస్థాపనిర్మాణమును కైకొనినది.

అమెరికా కక్షులు:— అమెరికాలోను మరీ యన్ని

దేశములలోను కూడ “కక్ష”ల ప్రధానోద్దేశ మొక్కటే. రాజ్యాంగములలో ముఖ్యతమాంగమగు శాసననిర్మాణసభకు సభ్యులను పేర్కొని నియమించుట మొదటిపని. కార్యనిర్వాహకవర్గము ఈ శాసనసభలోనివారి నియామకముచేతనే యేర్పడుటచేత స్వపరిపాలితరాష్ట్రములలో “కక్ష”లకు ఇంత కంటెను గమనింపదగినవిషయ మింకొకటి లేదనుట స్పష్టము. “కక్షి” అనగానే మోమన కిదివరలోనే తెలియును. దేశమునకు ఇట్టి ఇట్టి పద్ధతులు శుభావహములని నిశ్చయించి యిట్టియిట్టి సిద్ధాంతములు అనుకరణీయములని నిర్ణయించి ఈసిద్ధాంతములను ఆపద్ధతులను సాగించుటచే సాధించుటకు సర్వప్రయత్నములు చేయుటకు కంకణబద్ధులైన ప్రజలసంఘమును “కక్షి”

యనుచున్నాము. ఏకక్షియైనను తనసిద్ధాంతము లంగీకృతములు కావలయుననునెడల తనపద్ధతు లవలంబింపబడవలయుననిన తనపక్షమునకు చేరినవారినే శాసననిర్మాతలుగను కార్యనిర్వాహకులుగను నియోగింపవలెను. తనపక్షమువారే నిర్వచితులు కావలయునని ఆలోచించునెడల ఒక్కొక్క “కక్షి”కిని తగినంత ప్రజాబలము అవసరమగుచున్నది. తన “కక్షి”కి చేరినవారినే నియమించి “పరిపాలన”లో ఉత్తమమైన పలుకుబడి కలుగజేసికొనవలెనను అభిలాషయే అమెరికాలో మహత్తమమైన “సంస్థా” పరంపరను నిర్మించి దాని కఖండతేజయును సంపాదించియున్నది.

నిర్వచనములలో విజయవంతమగుటకు అమెరికాలోని “కక్ష”లెట్లు పనిచేయుచున్నవో చూడుడు!

మొట్టమొదట:—ఒక్కొక్క కక్షయు నిర్వాచకునికి

అనగా ౨౫ సంవత్సరములు నిండిన ప్రతిభురుషునకును కొన్ని కొన్నిచోట్ల అదే వయస్సునిండిన ప్రతిస్త్రీకిని, దేశమునకు సంబంధించిన ముఖ్యవిషయము లన్నిటిని గురించియు సంగతులు తెలియజేయుచున్నది. నివాదాంశములు కలయప్పుడు సిద్ధాంతరాద్ధాంతములను రెంటిని వినిపించుచున్నది. ఏకక్షికి తగినరీతిని ఆకక్షి తనవాదమును తాను బలపరచుకొనుననుటకు సందియములేదు. అయిన ప్రజ ఒక్క పక్షమువారిమాటలే వినవలయునను నిర్బంధమేమియు లేదు. ఇరుపక్షములవారును చేయు నుపన్యాసములను వినవచ్చును. వ్రాయువ్రాతలను చదువవచ్చును. సిద్ధాంతరాద్ధాంతములను రెంటిని సమగ్ర

ముగా తెలిసికొనవచ్చును. ఈవిధముగా “కక్షి” కి చెందిన వారు నిర్వాచకుని జాగ్రదవస్థయందుంచుట “కక్షి”కి చేసికొనిన యుపకారముమాత్రమే మనరాదు. ఇది రాజ్యమునకు చేసిన యుపకారమనుట నిస్సంశయము. “సమ్మతి” ఇయ్యవలసినవాడగు నిర్వాచకుడు కనుబరచు వికాసము సామాన్యముగా “కక్ష”లకు చేరిన వక్తలను వినుటవలనను వారు వ్రాసిన పత్రికలను మొదలగువానిని చదువుటవలనను గలిగినదనుట నిజము.

రెండవది:—నిర్వచనములు జరుగు సమయమునకు “కక్షి” నిర్వాచకులనందరిని ఉత్సాహపూరితులను చేసి నిర్వచనమున గట్టిగా పాల్గొనునట్లు చేయుచున్నది. సభలు పుష్కలముగా జరుపుటచేతను ఉపన్యాసములు పుంఖానుపుంఖములుగా కురిపించుటచేతను ధ్వజములు పతాకములు ఇత్యాదులను ప్రదర్శించి ఉత్సవములు ఊరేగింపులు జరుపుటచేతను “కక్ష”లు తమతమ యభ్యర్థులమెడల ప్రజలలో నుద్రేకము పురికొల్పుటకు ప్రయత్నించును. ఇదియు “కక్ష” లకుమాత్రము చేసికొనిన సేవ కాదు. ఇది రాజ్యమునకు చేసిన సేవయే. ఎందుల కందురా? ప్రజాపరిపాలనకు ముఖ్యమైన యాధారము ప్రజాసంకల్పము. ప్రజాసంకల్పము ఎంతసూక్ష్మముగా పరిస్ఫుటమైన నంతమెక్కువగా ప్రజాపరిపాలనమువలసఫలము సంపాదితమగును. “కక్ష”లపరిశ్రమ నిర్వాచకులు నిర్వాచకస్థానమునకు పోయి వారివారి యుగీకారము సూచించుటకు తోడ్ప

డుటచేత ప్రజా సంకల్పమును ఈ కక్షులు ప్రకటింపించుచున్నవనుట విదితము.

మూడవది:— ఒక్కొక్క కక్షీయు సంవత్సరము సంవత్సరము, సంవత్సరము సంవత్సర మననేల, నిరంతరమును శ్రాంతసభ్యులను చేర్చుకొనుటకు ప్రయత్నము చేయుచుండును. అనగా, ఏనా డెవ్వరికి అది సంవత్సరముల పయసు నిండినదో ఏనా డెవ్వడు పౌరత్వమున కర్హుడైనాడో కనిపెట్టియుండి ఆ వ్యక్తిని తన పక్షమునకు చేర్చుకొనజూచుచుండును. అన్ని “కక్షు”లవారును ఈ ప్రయత్నముచేయుచునే యుండుటచేత నెన్నివిధములుగా దేశమున విజ్ఞానము వ్యాపించుటకు అవకాశ మున్నదో ఎన్నివిధములుగా నిర్వాచకుడు సంగతులెఱింగికొని వికాసవంతుడగుటకు అనుకూలము కలదో సులభముగా నూహించుకొనవచ్చును.

తన రాజకీయమతము వారిని నియోగించుకొని వారి మూలకముగా రాజ్యాధికారము రాజ్యకార్యనిర్వహణమును తనయుద్దేశమున నుంచుకొను నేకోద్దేశముతో ఒక్కొక్క కక్షీయు నిర్వాచకవర్గమునకు సంగతులను తెలియజెప్పుచు నిర్వచనకాలమందు నిర్వాచకులను సుత్సాహపూరితులుగను నుద్దేశవంతులుగను చేయుచు అహరహము దేశములోని ప్రజయందలి ఒక్కొక్క వ్యక్తిని తన పక్షమునకు త్రిప్పికొనుటకు తగినంత యాందోళనచేయుచు ప్రయత్నపడుచున్నది.

‘కక్షుల’ సంస్థాపరంపరసంపూర్ణరీతిని సంపూర్ణశక్తితో నేర్పడియుండు దేశము పేర్కొనవలసినచో అన్నిటికంటె మిన్నగా, అమెరికాసంయుక్తరాష్ట్రము’నే పేర్కొనవలసియున్నది. మూడుమాటలలో నా పరంపరను వర్ణింపదలచినచో దానినంతయు నొక్కతిక్రికోణాకృతిగల మహాపర్వతమునకు బోల్పవచ్చును. శిఖరమున “సర్వరాష్ట్రీయసభ” గలదు. దీనినే అమెరికాలో ఆంగ్లభాషలో ‘నేషనల్ కన్వెషన్’ అందురు. పదమున మూలసంఘము లుండును. వీనినే అమెరికాలో ఆంగ్లభాషలో ‘ప్రెసిడెంట్’ అందురు. అమెరికా రాజ్యము రాజ్యాంగకార్యములకయి ‘సంయుక్తరాష్ట్రము’ ‘రాష్ట్రములు’ ‘మండలములు’ ‘ఉపమండలములు’ ‘ప్రాంతములు’ అని విభాగితమై యున్నది. కట్టకడపటి విభాగమునందు నివసించుచు పౌరత్వమున కర్హుడైనవాడొక్కొక్కడను తా నేకక్షికి చేరినవాడో ఆకక్షికి సంబంధించిన మూలసంఘమునందు చేరనర్హుడు. ఆసంఘమునకు విధాయకకృత్యములివి:

(౧) ఆప్రాంతములోని ఎల్ల అధికారములకు ఈయీ వారు తగుదురని తమపక్షమునుండి అభ్యర్థులను నియమించుట.

(౨) “కక్షికి” సంబంధించి యెల్లకార్యములను ఆప్రాంతమున నిర్వహించుటకు “కార్యనిర్వాహకసంఘము” ను ఎన్నుకొనుట.

(౩) ప్రాంత మేమండలమునందు విభాగమో ఆమండలము

నకు సంఘముగానేర్పడి పనిచేయుటకు తగిన ప్రతినిధులను నియమించుట.

ఈప్రాంత మింతపరిమితకలదని యర్థముచేసికొనుట కొంతవరకు మనకు సహకారి. సంయుక్తరాష్ట్రములోని పెద్ద విభాగములగు రాష్ట్రములే అనేకములు మనమండలములయంతలేవు. మన నెల్లూరుమండలము ౭౯౭౩ చతురపుమైళ్ల వైశాల్యముకలది. ౧౩, ౨౮, ౧౫ ౨ జనసంఖ్యకలది. * అమెరికా సంయుక్తరాష్ట్రములలో “డిలవేసు” అను రాష్ట్రము ౨౦౫౦ చతురపుమైళ్ల వైశాల్యము కలది. ౨, ౦౨, ౩ ౨ ౨ జనసంఖ్య కలదు.* ఈ రాష్ట్రము సర్వరాష్ట్రవిషయములలోదక్క సంపూర్ణ స్వాతంత్ర్యముకలదైయున్నది. ఇట్టిరాష్ట్రములో మండలములు ఉపమండలములు ప్రాంతములు అనిన నొత్తస్వల్ప విభాగమో గురుతించుట కష్టముగాదు. రమారమి రాష్ట్రముల యంతటి సర్వాధికారముకల మండలములును గలవు. అందులో “కొలంబియా” యనునదొక్కటికలదు. దీని విస్తీర్ణము డెబ్బది చదురపుమైళ్ళు మాత్రము. ఈకథయంతయు నేలయని చదువరులు విసుగవలదు. అమెరికాలో సంస్థాపనాపరంపరకు బునాదియగు ప్రాంతమెంత స్వల్పవిస్తీర్ణముకలదియో సూచించుట కిది యెల్లయు నవసరమైనది.

ఇట్టి ప్రాంతములచే బేగ్గొనబడిన ప్రతినిధులు విస్తారతరమగు మండలమునకు జేరిన సంఘములో సభ్యులుగా నుండి ప్రాంతసంఘము ప్రాంతము విషయములలో నెరవేర్చు

* ఈఅంకెలు ౧౯౧౧సం॥ మునకు సంబంధించినవి.

విధుల నన్నిటిని మండలవిషయములలో నెరవేర్చుచున్నారు. ఇదేరీతిని మండలసంఘములనుండి యేర్పడిన ప్రతినిధులు రాష్ట్రసంఘములుగను రాష్ట్రసంఘములనుండి యేర్పడిన ప్రతినిధులు నాషనల్ కౌన్సిల్ గను ఏర్పడుచున్నారు. రాష్ట్రసంఘములోని ప్రతినిధులు గవర్నరు, లెఫ్టినెంటుగవర్నరు — ఈ హోదాలకు తమకక్షికి చేరినవారిలోనుండి అభ్యర్థులను పేర్కొని వారికిగాను దేశసమ్మతిని సాధింపజూతురు. నాషనల్ కౌన్సిల్ లోకి సర్వరాష్ట్రీయసభవారు “కక్షి”కి సంబంధించిన సిద్ధాంతములను పద్ధతులను నిర్ణయించుటకును అమెరికాదేశాధ్యక్షుపదవికిని ఉపాధ్యక్షుపదవికిని తమకు న్యాయమని తోచిన అభ్యర్థులను నియమించుటకును సంయుక్త రాష్ట్రములలో అంతట జరుగవలసిన యభిప్రాయవ్యాపనమునకు నుచితమగు ఏర్పాటులు చేయుటకును నర్హులైయుందురు. ప్రత్యేక రాష్ట్రములచేతను మండలములచేతను నిర్వచితులైన గౌరవ సభ్యులు ఈసర్వరాష్ట్రీయసభకు కార్యనిర్వాహక సంఘముగా నేర్పడుదురు.

పైవర్ణననుబట్టి ఒక్క విషయము స్పష్టమగుచున్నది. అమెరికాలో ఏ ‘కక్షి’ కాకక్ష పూర్తిగా పల్లెటూరివరకును పాకియున్నది. ప్రతినిర్వాచకుడును ఏదో యొక ‘కక్ష’కు చేరుచున్నాడు. ప్రాంతాధికారులు మొదలు అధ్యక్షునివరకుంగల యధికారులను తానే స్వయముగనో ప్రతినిధుల మూలకముగనో నియమించుటకు ప్రయత్నించుచున్నాడు. శాసనసభకుగాని అధికారపదవులకుగాని నేను నేనని ఎవ్వడును తనంతట తాను

ముందుపడి వచ్చుటకు లేదు. ప్రజలు ఈతడు తగినవాడని నిర్ణయించినంగాని ఆయాపదవులకు అర్హుడననియైనను నెవ్వరును ప్రకటించుకొనుటకు రాదు.

ఇంతసంపూర్ణముగా ప్రజాధీనమున సభ్యులు లండవలసి వచ్చుట మరియేదేశమునను నున్నదని చెప్పటకురాదు. ఇప్పుడిప్పుడు కొద్దిగకొద్దిగ ఆంగ్లసీమలో సీపద్ధతి ప్రాకుచున్నది. ఇది వఱకును ప్రజాప్రతినిధిసభలో సభ్యులుగానుండ నర్థించు వారు తమకుగల హక్కులను విప్పి చెప్పుకొని తమకు సంఘము లోగలవలుకుబడిని అతస్థును ఆధారముచేసికొని తాము అభ్యర్థులుగానుందుమని ప్రకటించుకొనుచుందురు. ఇదియే యిప్పటికిని ఇంకను ఐరోపాలో పరాసుభూమిలోను ఇతర రాజ్యములలోను ఆచారమైయున్నది. మనదేశములోను ఇట్టి యాచారము నేడు అమలులోనికి వచ్చుచున్నది. మరియొక యాచారమును గమనింపనగును. సంఘములో కొంచెము ప్రముఖులైనట్టివారు ఏవారినో తమకు ఇష్టమువచ్చినవారిని పేర్కొనుటయు వారు అభ్యర్థులుగా నంగీకృతులగుటయు జరుగుచున్నది. మనపట్టణపాలక సంఘములలో ఎన్నికలలోను ఇతరమగు ఎన్నికలలోను దీనిని 'నామినేషను' అనుచున్నారు. ఇది నిజమైన 'నామినేషను' అనగా 'పేర్కొనుట' కాజాలదు. అమెరికాలోని 'పేర్కొనుట'యే పేర్కొనుట. అది ప్రజల 'పేర్కొనుట' ఇది కొందర, పేర్కొనుట. కొందర 'పేర్కొనుట' కొందరలాభమే సాధారణముగా గణ్యమగును. ప్రజల 'పేర్కొనుట'లో అనేకులలాభము గణ్యమగును. కాబట్టి

ప్రజల సహాయమునుతీసికొని వారిచే పేర్కొనబడక స్వయముగా నేను కలను, నేను కలనని బయల్పడువాడును ఎవ్వరో కొందరిచే పేర్కొనబడువాడును ఇరువురును అభ్యర్థులుగా నంగీకృతులగుట లేదు.

ప్రజాసంకల్పము నింతటి దార్ఢ్యముతో వెలిబుచ్చునదగుటచేత 'కక్షి' ఆమెరికాలోనేమి ఇతర నాగరకరాష్ట్రములలోనేమి ప్రభుత్వములో భాగము కాకున్నను ప్రభుత్వమునకు పరమార్థముగా పరిగణింపబడుచున్నది. ఇంతటి మహాహర్ష్యమునకు బునాదియగు 'మూలసంఘము'ల స్వాతంత్ర్య సంరక్షణమే 'కక్షి'యొక్క ధర్మనిర్వహణమునకు ఆధారమునగు స్వయంప్రకాశము. ఆస్వాతంత్ర్యమునకు కొన్ని లోపములు కలుగుటయు సంస్కారములు జరుగుటయు ఆమెరికా చరిత్రమునందు కానవచ్చుచున్నది. 'కక్షి' 'కక్షి'యని నోరెత్తి పల్కువారందరును ఈ అమెరికాకక్షుల చరిత్రం దిలకించి కక్షులను తమ స్వప్రయోజన స్వాత్మకరలకుగాక దేశక్షేమమునకు వినియోగించవలసి యుందురు. 'కక్షి' పేరుపెట్టి ఎవ్వరోబలవంతులు నియామకములు చేయుటయు వారియనుచరులు సెబాసనుటయు జరిగెనేని మహానర్థములు వాటిల్లక తప్పదు.

సంపూర్ణప్రజాప్రభుత్వములు వెలసిన దేశములలో 'కక్షులు' అధికారుల నియామకాది విషయములలోమాత్రమేకాక మరియొక విధముగను ఉపయోగకరములగుచున్నవి. ప్రజాప్రభుత్వమునటతోడనే స్థానిక స్వాతంత్ర్యము మిక్కిలి

యెక్కువయగుట యనునదిఫలమగుచున్నది అందువలన అమెరికాసంయుక్తరాష్ట్రములవంటి విస్తారతరరాజ్యములలో స్థానిక స్వాతంత్ర్యము లెక్కువయైపోయి సంయుక్త ప్రభుత్వములును స్థానికప్రభుత్వములును కొన్నికొన్ని సామాన్య విషయములలో భిన్నముగా ప్రవర్తించి ఏకత్వము వ్యాపింపవలసినచోట అనేకత్వమును కలిగించుటయు సంభవింపవచ్చును. ఉదాహరణార్థము విద్యాపద్ధతులనే స్వీకరింతము. విద్యాపద్ధతులలో స్థానిక స్వాతంత్ర్యము అవసరమే. కాని దేశమున కంతటికిని సంబంధించి యొకవిధమగు నైత్యముకూడ నవసరమే. అమెరికాలో నిట్టియైత్యమును ఈ 'కక్షి' పద్ధతి కాపాడుచున్నది. 'కక్షి' యొక్క రాష్ట్రమునకు సంబంధించిన సంస్థకాదు. ఎల్లరాష్ట్రములకును నైత్యము కలిగించుసంస్థ. కాబట్టి 'కక్షి' యొక్క యభిప్రాయములు రాష్ట్రరాష్ట్రమునకువ్యాపించి రాష్ట్రప్రభుత్వముల నిర్ణయములను ప్రజాభిప్రాయానుగుణము కావించుచుండును.

నేరుగా జొరబడుట.

నాగరిక రాష్ట్రములలో నిర్వాచకవర్గమువారు ప్రభుత్వమును స్వాధీనము చేసికొనుటకును, ప్రభుత్వమున పలుకుబడి సంపాదించుటకును పైనివివరించిన మార్గములను స్థాపించుకొనుటే కాక ఇంకనుకొన్ని మార్గములు వెదకుకొనినారు. స్వయముగా జొరబడి శాసననిర్మాణమార్గమును మార్పులకు ప్రజాకొన్నికొన్ని నాగరిక రాష్ట్రములలో అధికారము పెట్టుకొనినారు. మూడువిధానముల నిట వివరించెదము.

(౧) నిర్వాచకులలో నియమితసంఖ్యాకులచేరి ఇట్టివిధ మగు శాసనమును మీరు చేసి ప్రజాభిప్రాయము కనుగొన వలసినదని శాసనసభవారికి మనవి అర్జీమూలకముగా తెలుప వచ్చును. అ దులోను కొన్ని ప్రదేశములలో నియమితసంఖ్యాకులగువారు తమకు కావలసిన శాసనమును అక్షరమక్షరము సిద్ధముచేసి ప్రజలయభిప్రాయము దీసిని గురించి కనుగొనవలసినదని శాసనసభవారిని కోరవచ్చును. శాసనసభ వారు కనుగొనక తప్పదు. ఈవిధానమునకు “ఉపక్రమా”ధికారమని పేరు.

(౨) ఏదైనను శాసనముకాని రాజ్యాంగనిర్ణయమునకు సంబంధించిన సవరణముకాని విమర్శలో సున్నప్పడు అట్టిదానికి ప్రజలయంగీకారము తీసికొనవలసినదని కోరబడవచ్చును. అప్పుడు శాసనసభవారు అంగీకారము తీసికొనవలసి యుదురు. ప్రజలలో ఎక్కువసంఖ్యాకు లేతీరుగ తీర్మానము చేయుదురో ఆతీరుగ శాసనసభవారు అంగీకరింపక తప్పదు. శాసనసభవారు కొన్ని విషయములలో ఇట్టి అంగీకారము తీసికొని తీరవలయును. కొన్ని సందర్భములలో నియ్యది శాసనసభవారి ఇష్టానుసారము నిర్ణయింపబడవచ్చును. ఈపద్ధతిని ‘అభిప్రాయాధికార’ పద్ధతి యనవచ్చును.

(౩) కొన్నికొన్ని సందర్భములలో ప్రభుత్వాధికారమున నుండునట్టి ‘కక్షి’వారు తాముచేయుకార్యక్రమమునకు ప్రజానుమతి కలదో లేదో యెరుంగుటకు ప్రజలయభిప్రాయము నడుగవచ్చును. ప్రజలభిప్రాయమిత్తురుగాని తవనుసారముగ

ప్రభుత్వమున నుండువారు నడచియే తీరవలయునను నిర్బంధము లేదు. వారికిది హెచ్చరికమాత్రముగ గ్రహింపనగును. ఈవిధానమును 'అభిప్రాయప్రకటన' విధానమనవచ్చును.


పూర్ణఫల మెప్పుడు?—నేరుగా నిర్వాచకులు జొర


బడు నీవద్దతులు స్వల్పభూమిలో నిర్వాచకవర్గము కొఁదిగా నున్నప్పుడు పూర్ణఫలవంతము లగును. కాబట్టి మొట్టమొదట నివి స్విట్జర్లాండులో నెక్కువగా ప్రచారమునకు వచ్చినవి. రానురాను రాకపోకలు సులభతరములగుచున్నందున విస్తార తరరాష్ట్రములలోను ఈవిధానములు కొంతవరకు వ్యాపించుటకు అవకాశము కలిగినది. ఇప్పుడిప్పుడు అమెరికాసంయుక్త రాష్ట్రములలో ఈవిధానము లోక కొంతమట్టుకు అనుసరింప బడుచున్నది.

'నేరుగా జొరబడు' విధానములు ప్రాణినిధ్యపద్ధతిలో కన్పించు లోపములను చక్కబెట్టుటకు నేర్పడినవి. ప్రతినిధు లెచ్చట పొరబడిన నచ్చట ప్రజలు తమ అభిప్రాయమును ప్రవర్తింపజేసికొనుట కీవిధానములు పనికివచ్చును.

సంపూర్ణముగా ప్రజలయధికారము ప్రబలినచోట వా రేర్పరచిపంపిన ప్రతినిధులనే అధీనమునం దుంచుకొనుటకు వారు విధానములను నిర్ణయించుకొనవలసివచ్చుచున్నదనుట ఇందువలన స్పష్టము. ఇంతవాగ్రీతపడిననే ప్రజాప్రభుత్వము పరిపూర్ణము కాదనినప్పుడు వోటునకు నిజమైనయర్థమును బలమును కలుగదనినప్పుడు మనమిచ్చు పన్నులమీద మన కధికారములేక అధికారులకిచ్చు వేలనేల జీతములమీద మన

కధికారములేక సైన్యముమీద కర్చుపడు కోట్లకొలది వ్యయములమీద మనకధికారములేక మనము నియమించిన ప్రతినిధులలోనుండి ఏర్పడు మంత్రులకు వారికిందియధికారులను — విద్యాశాఖాధికారివంటివారికి — పదిరూపాయలు జరిమానా వేసి శిక్షించు మాత్రమైనను యాజమాన్యములేక పరాభవము పాలుచేయుచుండు మనవోలు ప్రజాప్రభుత్వమును స్థాపించుచున్నదనిన నెంత విచిత్రార్థము దీనికి కల్పితమగుచున్నదో చదువరులే సులభముగా గ్రహింపగలరు.





అనుబంధము.



నేడు ప్రపంచము సశుభలప్రేరితమయి యున్నది. ఇందుకు కారణము దూర మరయ నక్కరలేదు. భౌతికసౌఖ్యము లందవలయుననుటయే మానవుని పరమావధి. ఈ పరమావధి కంటియెదుట నున్నంతకాలమును పరస్పరము పోటీపడి ఒక్కరి నొక్కరు లొంగదీసికొనుటకు ఉపాయములు వెదుకుటయే కార్యపరత్వ మగుచున్నది. పాశ్చాత్యరాష్ట్రములు ఈదినము లోకమున గణ్యములుగదా! వీని జీవితమును నడుపుచుండు మహాశక్తి యెయ్యది? క్రైస్తవమతాధారంబగు ఆ బైబిలుగ్రంథమా? దాని నేనాడో పాశ్చాత్యులు సమాద్రమున పడవైచినారు. దానితోగూడ క్రీస్తుమహాపురుషుని మానవ ప్రపంచమధ్యమునుండి గెంటివేసినారు. బైబిలుస్థానమున అర్థశాస్త్రమును ఉత్తమపీఠము నలంకరింపజేసినారు అందలి సిద్ధాంతములను అఖిలజీవితమునకును ఆధారముచేసినారు. మానవు డెన్ని ఆశలు పెంచుకొనిన నంత నాగరికు డను భావము ప్రపంచమున కెక్కజూచినారు.

ఆశపోతున కాశపోతు శత్రువు. “యాచకోయాచకః శత్రుః” అనియుండ దీనిని బలపరచుటకు వాదములుకూడ నేల? ఆశలసిద్ధాంత మల్లుకొనినకొలది మానవునకు మానవుడు జాతికి జాతి శత్రుత్వము వహింపవలసివచ్చినది.

యజమాని తనకుగల పలుకుబడిచేత, తనకుగల ధన సంపత్తిచేత అపరిమితమయిన విషయసౌఖ్యము లనుభవించుచున్నాడు. తనపనివాడు ఎన్ని రెప్పలపాటు పని చేసినాడో కనిపెట్టి రెప్పపాటు కిన్ని డమ్మిడిలని లెక్కవేసి కూలి తీర్చునించు

చున్నాడు. కూలివాడనిన నతనికి వట్టి యంత్రముతో సమానము. ఇంటికడ బిడ్డ కనారోగ్యముగానున్నను, భార్యచచ్చుచున్నను, తలిదండ్రులు అన్నదమ్ములు అక్కచెల్లెండ్లు కలహించుచున్నను కూలివాని మనస్సుచెదరరాదు. అతనిచేయి సడలరాదు. అతడు చేయునట్టిపని కొరవడరాదు. యజమాని లాభముతగ్గరాదు. ఇతని మోటారుబండికి చెల్లవలసిన గబ్బునూనె ఒక్కతుల మయినను తీసిపోరాదు. ఇంత జరిగినదిపో. ప్రజలు మొత్తముమీద సౌఖ్యపడుటకు కావలసిన సత్రములు, గుళ్లు, గోపురములు, ఆరామములు ఇత్యాదులు పెరుగుచున్న వాయనిన అట్టిపాపము ప్రబలుట లేదు సరికదా ఆపాపమున కొడిగట్ట తలపెట్టువారును తక్కువైనారు. ఏలయందురా? ఎంతటి ధనవంతునికిని నేటిదినము అతనిసంపద యంతయు అతని యనుభోగములకే చాలుటలేదు. ఇట్లగుటచేత కూలి వారిలో అసంతృప్తి జనించుటలో విపరీతములేదు. కష్టము చేయునట్టి తాము సంపాదించినది సోమరిపోతులగు యజమానులు అనుభవించుట వీరికి గిట్టకపోవుటలో వైపరీత్యములేదు. యజమానులు పొందు భౌతిక సౌఖ్యములలో వీరు కొన్నిటిని పొందనిచ్చగించుటలో విచిత్ర మేమియులేదు. యజమాని పనివారల సంఘర్షణ పాశ్చాత్యప్రపంచమును ముంచివేయుటలో అస్వాభావిక మేమియులేదు. ఉల్లిన తలలు, విరిగినకాళ్ళు, పగిలినయంత్రములు, మండినఇండ్లు, కాలిన కడుపులు, కూలిన సంసారములు, చెదరినమానసములునై పాశ్చాత్యజీవితము భీభత్సరసపరిపూర్ణమయియుండుటలో నసహజమేమియులేదు. యజమానులు కూలివారలకు కలుగు పోరాటమేబీదలు

భాగ్యవంతుల పోరాటము. దీనిని ప్రత్యేకించి వర్ణింప
వలసిన యవసరము కన్పింపదు.

వ్యక్తులలో కలిగిన వికారమే ఆశల సిద్ధాంతముచేత
సంఘములలోను కలిగినది. జాతులలోను కలిగినది. జాతుల
వైషమ్యమునకు పోటీలకు పోరాటములకు ఈవికారము కారణ
భూతమయినది. మహాయుద్ధములకు ప్రజానాశమునకు ద్రవ్య
నాశనమునకు సౌఖ్యనాశనమునకు శాంతినాశనమునకు ఇది
హేతుభూత మయినది. ఈ విషయవివరణగుంతయు నప్రిస్తు
తము. కాని రాష్ట్రప్రభుత్వములలో ఇది యెట్టి పరిణామమును
కలిగించినదో విమర్శించుట కర్తవ్యము.

మితిలేని విషయసౌఖ్య మనుభవింప దలంచువాడు
ఇతరుల నణంచి తీరవలయును. ఇతరుల స్వత్వములను హరించి
తీరవలయును. ఇతరుల సౌఖ్యముల కడ్డు దగిలితీరవలెను. అతనికి
సత్య మడ్డము కారాదు. ధర్మ మాటంకము కారాదు. జీవకారు
ణ్యము నిరోధము కారాదు. ఇవి యాతని ప్రవర్తనకు సూత్ర
ములుకావు. కాబట్టియే మితిలేని సౌఖ్యములే మానవపరమా
నధియని యంగీకరించిన నేటి నాగరకరాష్ట్రముల ప్రవర్తన
కును ఈయవి సూత్రములు కాలేదు. నేటి రాజ్యముల జీవిత
మునకు మానవుల ప్రాణములను తమకు స్వాధీనముచేయు
గుండ్లు, ఫిరంగులు, సైన్యములు, ఆకాశవిమానములు, జలాం
తర్గాములు, విషవాయువులు ఇవియే యాధారములు.
వీనినే నేటిదినమున రాజ్యకార్యనిర్వాహకులు—ఉత్తమప్రజా
పరిపాలిత రాష్ట్రములలోగూడ—ప్రజల “వోటు”మూలకము
గా స్వాధీనము చేసికొన జూచుచుండుట. బహుజనముల వోటు

ఈ కారణము చేతనే కొందరు వశపరుచుకొనుప్రయత్నము అనుదినము జరుగుచుండుట. విషయసౌఖ్యములకు—అర్థములేని విషయాడంబరములకు—కాలగతిని నలవాటుపడిన బీదసాదలు తమ పేదరికము కారణముగనే, ఆశలుకారణముగనే, ఆత్మబలహీనత్వము కారణముగనే, తమకు తమద్రౌసౌఖ్యములను తాత్కాలికముగా, మెరుపుతీగెవలె చూపగల ద్రవ్యవంతులకు యజమానులకు, పలుకుబడికల పెద్దలకు—మనసులో వారిని దూరుచునే, దూషించుచునే, తమగతికి కుందుచునే, కుంగుచునే,—తమవోటుల నిచ్చివేసి తమ్మును తాము బంధించుకొనుచున్నారు. బలవంతుల గుడ్లకు మందుకు రాక్షసి ద్రవ్యమునకు తమ్మును తామే దాసులను చేసికొనుచున్నారు.

ఇంగ్లండుదేశముయొక్క దృష్టాంతమునే యాలోచింతము. ఆ దేశమున నెక్కువగా వోటు కలవారెవరు? సామాన్యకర్మకరులు, సాధారణులగు బీదజనులు. కాని రాజ్యపరిపాలన చేయువారెవరు? సాధారణ కర్మకరులుకారు. సామాన్యులగు బీదసాదలుకాదు. పలుకుబడికల ధనపంతులు. హర్ష్యములలో నివసించు సధికారులు. బీదసాదలు విషయసౌఖ్యమును పరమావధిగా నాలోచించుటచే బలవంతుల మందుగుండ్లకు భీతి నందుటచే నీమరవస్థ కలుగుచున్నది. నేమబహుసంఖ్యాకులకీగతి. వారి వోటుల కీసరిణామము. రేపు ఈ బహుసంఖ్యాకుల చేతికే మందుగుండ్లబలము—రుష్యాలో గొరకినట్లు—దొరకిన దనుకొందము. అప్పుడు స్వల్పసంఖ్యాకులగతి యేమగును? రుష్యాలోనై నదేకాని వేరుకాదు. స్వల్పసంఖ్యాకులు అనంతక్షితులే? కాబట్టి వోటున కర్థమేమి

కలదు? వోటునకుగల నైతికబల మేమికలదు? వోటు చేసిన నిర్ణయమేమికలదు? తాను విషయాశలలోబడి తనసోదరులకు విషయాశలు కల్పించి ఏవాడు మారణయంత్రములను స్వాధీనము చేసికొనగలడో వాడు—లేకున్న నాతెగ—రాజ్యకార్య ధూర్వహుడగుచున్నాడు. అంతియేకాని నిజముగ 'వోటు'చే కిప్పటి పరిస్థితులలో జాతి స్వయంనిర్ణయమును సూచించు సత్తువ లేనే లేదు. స్వల్పసంఖ్యాకులను సంరక్షించుబలము లేనే లేదు. సత్యధర్మములను స్థాపించుశక్తి అంతకుముందే లేదు. కాబట్టి యే లోకశాంతికి, లోకకల్యాణమునకు ఈవోటు ఆధారము కాలేకయున్నది.

అయిన సృష్టిలో మానవుని హృదయమునండి సత్యము, ధర్మము, శాంతి, జీవకారుణ్యము అదృశ్యము లయిపోయి నవా? ప్రపంచమునకు మోక్షము లేనే లేదా?

నిజ మరయుగా ప్రతిజీవియు ఒకప్పుడు కాకున్న నొకప్పుడైనను లోకశాంతిని కోరువాడేకాని వేరుకాదు. సర్వజనులు సుఖంబుండుటకు మార్గ మాలోచించువాడే కాని యాలోచింపనివాడు కాదు. ఎంతటి తామసప్రకృతి కలవాడైనను ఎట్టి దుష్కార్యములు చేయువాడైనను మానవుడు లోకకల్యాణమును కోరి చేయుచున్నట్లు నటించుచున్నాడేకాని తన దుష్టప్రకృతిచేత చేయుచున్నాడని యనుకొనుట లేదు.

వ్యక్తులు తమ స్వసంతోషమునకయియే తాము చేయు కర్మ చేయుచున్నా మనువా రుండిన నుందురు కాబోలును. కాని సంఘములు తమ లాభమాత్రమునకయి తాము కర్మచేయుచున్నట్లు అంగీకరించుట సాధారణముగా కానరాదు. అందు

లోను నాగరికులమని ముందంజవేయు మహాజనము లెవ్వరును ప్రపంచసౌఖ్యము దప్ప నింకొక యుద్దేశము తమకు గలదని తలంపనైన తలంపనొల్లరు. మహాసంగ్రామములోనికి ఇంగ్లండు దిగినదనిన బెల్జియమును సంరక్షించుటకే. అమెరికా ఫిలిప్పైను దీవుల నేలినదనిన ఆద్యపవాసులను నాగరికుల నొనర్చుటకే. నేటిదినము కెన్యాలో తెల్లవారు హైందవులను దేశమునుండి పారద్రోల జూచుచున్నారనిన అనాగరికులగు అచ్చటి నల్లజనమునువినాశమునుండి సంరక్షించుటకే. ఐ. సి. ఎస్ అధికారులు భారతభూమియందు తమకు గల యధికారమును వీడక యున్నారనిన మనచేత స్యపరిపాలనమార్గము నభ్యసింప జేయుటకే.

పైవ్రాసిన యుదాహరణము లన్నింటిని బట్టి మానవుడు వట్టి దాంభికుడని ప్రకటింపవలసియుండునే కాని నిజముగా లోకకల్యాణవాంఛ కలవాడని విశ్వసింప వీలులేదందు వేమో! అట్టి తీర్మానము చేయవలదు. పశుబలము ప్రధానముగా గొని భౌత్యవాత్సల్యమును నేనాడో పరలోకమున కనిచివేసి ఒండొరులం డీకొని పిఱుతివియక పెనంగుచు సర్వ సస్యాధ్యయగు భూమాతను నిజపుత్రసంఘంబుల రుధిరధారలచే నార్ద్రీకృతదేహం గావించుచుండు నేటి నాగరికరాష్ట్రములే శాంతిస్వరూపమును కనులార గాంచు భాగ్యము ఏనా డబ్బునోకదా యని తీక్షణమగు హృదయసంవేదనను పొందుచున్నారనుటకు సందేహములేదు.

మహాసంగ్రామమునకు తరువాత నీసంవేదన స్పష్టతముగా కన్పించినది. వర్సేల్సుసంధిమొదలు జిన్సోవా, జినీవా, కాన్ఫీసు, లాసేనుఒకటి, లాసేనురెండు—ఎన్ని సమావేశము

లెన్ని సమావేశములు!! దుష్కారసమస్య, జర్మనీ సమస్య, తుర్కీ
 సమస్య ఈ సమస్యలను పరిష్కరించుకొనవలయునని పాశ్చా
 త్యులు జరిపిన చర్యయంతయు వారికి పశుబలమునెడల కలి
 గిన దుర్భరాసహ్యమును వెగటుండనమును ప్రకటించుచున్నవి.
 పరాసుభూమి యూరప్రదేశము నాక్రమించుకొనినను జర్మనీ
 యుద్ధమునకు కడంగకుండుటయు ఇంగ్లండు మున్నగు ఇతర
 రాష్ట్రములు యుద్ధమును ప్రేరేచక ప్రవర్తించుటయుంగూడ
 పశుబలము నందలి విశ్వాసము నశించుచుండుటకు తార్కాణ
 ములు.

సంగ్రామారంభముననే అమెరికా అధ్యక్షుడు వదు
 నాల్గు షరతులు ప్రపంచశాంతికిగాను ప్రకటించుటయు అప్పుడే
 ఆ షరతులను యుద్ధోన్మత్తజాతు లంగీకరింపకున్నను తరువాత
 సర్వజాతిసంఘ మను పేరిట (లీగు ఆఫ్ నేషన్సు) శాంతి
 నెలకొల్పునాధనమును స్థాపించు నుద్దేశము కొని తెల్లవారిమట్టు
 కైనను దానిని ఫలవంతముచేయ జూచుటయు మానవుని
 చుండు శాంతిపక్షమున కలిగిన యభిమానమునే వ్యక్తపరచు
 చున్నవి.

మొన్నటి మహాసంగ్రామమునకు పూర్వము గూడ లోక
 శాంతిని సంపాదించుటకు రాజకీయరణరంగమున హేళన
 హేళనగ బోరుచుండిన రాష్ట్రములు ప్రయత్నములుచేయక
 పోలేదు. హేళనకన్నరెక్కోసని యొకానొకసంస్థ రాష్ట్రములు
 పరస్పరము సమాధానము కుదుర్చుకొనుట కేర్పడియుండినది
 కాని దానివలన కొంచెమైనను ఫలము కలుగలేదు.

ఇంతేకాదు. ప్రపంచకల్యాణమునకయి మానవులును

మానవసంఘములును, ఎట్లు ప్రవర్తింపవలయునో నిర్ణయించుటకు అనాదికాలములనుండి యఖండప్రాయత్నములు జరిగియున్నవి, జరుగుచున్నవి. హిందూ, మహమ్మదీయ, క్రైస్తవ, బౌద్ధ, జైన ఇత్యాది సర్వమతకర్తలును ఈప్రాయత్నము చేసినవారే కాని వేరుకారు.

ఎన్నిప్రాయత్నము లిప్పటికి జరిగియున్నను నాగరికుల దృష్టి విపరీతవిషయానురక్తిపైనుండి చలింపనందున ఫలము కలుగలేదు. పశుబలము పరమసాధనమును ప్రజలవిశ్వాసము పట్టువదలనందున ప్రయోజనము కన్పించలేదు. స్పృష్టిలో ఈశ్వరుడు ఏప్రదేశమున కా ప్రదేశమునందు ఉచితవస్తు సంచయము నిమిడ్చియున్నను దురాశచే కన్నులు గానక మానవుడు ప్రవర్తించుటచే శాంతిపథము దృగ్గోచరము కాలేదు. అయిన మహాసంగ్రామమధ్యమున నొక్క తృటి కాలమాత్రము పాశ్చాత్యరాష్ట్రములకు ఒక్క మెరపు మెరసినరీతిని విశ్వరూపసందర్శనము కలిగినది. ఏరాష్ట్రమున కారాష్ట్రము సంతృప్తిమై తనకు కావలసిన అన్న వస్త్రముల నిర్మించుకొనుట అత్యవసరమని వారిమానసమునకు తట్టినది. ముతకయైనను మోటయైనను స్వదేశనిర్మిత వస్తువు స్వసంరక్షణకును లోకశాంతికిని మార్గమని వారికి స్ఫురించినది. వారలప్పుడు నేటి ఆర్థికశాస్త్రమును వేదమును నుల్లంఘించి సెయ్యుగభిషెక్ అనగా రాష్ట్రీయసంపూర్ణత్వము అవసరమును సిద్ధాంతమును ప్రకటించినారు. ఆశలనంతములయిన నీ సిద్ధాంత మసంభవము. భారతభూమికి మాంచె స్వరుగుడ్డ రావలసియున్న నియ్యది మిథ్య. దక్షిణాఫ్రికాకు

అమెరికా బిస్కత్తులు దిగుమతికావలసియున్న నీ సూత్రము తెగనలసినదే. సంతుష్టి, శాంతి ఈ సూత్రమునకు పరమాధాగములు. వీని నాధారముచేసికొనియే రాజకీయవిషయములలోనికొక సిద్ధాంతమునుకూడ పాశ్చాత్యులప్పుడు ప్రకటించిరి. ఆ సిద్ధాంతమే స్వయంనిర్ణయసిద్ధాంతము. ఒకపరిపాలన పద్ధతి ప్రపంచమునకంతటికిని సరిపోదు. ఒకదేశమున కింకొకదేశము పరిపాలనపద్ధతిని నియమించుటకును వలంతికాదు. ఏదేశమున కాదేశము తన సహజగుణశీలములనుబట్టి తన స్వభావమునుబట్టి పరిపాలనపద్ధతి నియమించుకొనవలసియుండును. ఇదియే యీ సిద్ధాంతమునందలి రహస్యము.

భీభత్ససరిణామము కంటికి గట్టిన ట్లున్నంతకాలము పాశ్చాత్యుల కీరెండు సిద్ధాంతములును మరపునకు రాలేదు. ఆపరిణామ మొకకొంతమారినట్లు తోచుటతోనే వారు మరల తమ ప్రాత ఆర్థికశాస్త్రపు టాధారములకే మరలినారు.

అయిన లోకమున బీజప్రాయముగా కలిగిన తారక సందేశము నశించునదికాదు. మహాత్ముడు గాంధీ దానిని విజృంభింపజేయువాడుగా నవతరించినాడు. భారతభూమి మహాసాత్వికశిరోమణులగు ఋషుల యావాసస్థానంబగుట ఆసందేశమును సాధించుటకు పరమాత్మచే నియోగితంబయి యున్నది. ఖద్దరు సత్యమునకు, శాంతికి, ధర్మమునకు, రాష్ట్రీయాత్మ సంపూర్ణత్వమునకు, స్వయంనిర్ణయసూత్రమునకు ప్రబలాంకముగా పరిణమించినది. ఈనూతనపథమున లోకశాంతి సమకూర్చునట్టి వోటు శ్రీ పురుష విభేదములేక ద్రవ్యాధికార ద్రవ్యాభావ వివక్షణలేక మారణయంత్రముల మహాభీతి

యాధారములేక సర్వసమానముగా పంచిపెట్టబడినది. ఈవో
 టుగెలిచెనా నిజమైనవోటు ప్రపంచమునకు ప్రసాదితము కాగల
 దు. అంతదనుక లోకమున ప్రచారముననుండువోటు మిథ్యగా
 నుండక తప్పదు. దాని ననుకరించువాడు సృష్టిసంరక్షకుడు
 గాక సృష్టిసంహర్తకుడుగా నుండక మానదు.

త ప్పొ ప్పు ల ప ట్టి క .

పంక్తి.	తప్పు.	ఒప్పు.
౬	కాలముయందు	కాలములందు
౩౦	లిచ్చావిషయమున	లిచ్చువిషయము;
౩౧	తెలిసి	తెలిపి
౩౭	ఇతరునం	ఇచ్చుటయం
	నుంచి	
	రెండవ	
౪	బడికలదు.	బడికలదు
౪౪	కాదు.	కాదు
౪౫	బ్రతినిధులే	ప్రతినిధులే
౪౬	కడపటి	
	నుంచి	వారిని
	మూడవ	
౫౩	నచో	నదో
౫౭	మెయ్యది	మియ్యది
౫౮	నాకర్షింప	నగుపింప
౫౯	ఏనాడైనను	ఏవాడైనను
౬౦	ఉన్నత	ఉన్న
౬౧	ఉన్నత	ఉన్న

గాంధీమహాత్ముని సంపూర్ణజీవితచరిత్ర.

మానికొండ సత్యనారాయణశాస్త్రిగారిచే వ్రాయబడినది. గాంధీ
మహాత్ముని శిష్యులగు వీగునుర్తి హనుమంతరావుగారిచే వారి అనుభవముల
ఆధారముగా విపులముగా ఉపోద్ఘాతము వ్రాయబడినది. ధోవతిమాత్రము ధరిం
గపట్టు ఇందుగలదు. వెల ౧-౫-౦

గాంధీమహాత్ముని ఆరోగ్య మార్గబోధిని.

విపులముగా వ్రాయబడినది. సంకుచితముగా వ్రాయబడినదిగాదు. పెద్ద
అచ్చు ఆంధ్రభాషాపండితులగు భమిడిపాటి న్యాయనారాయణగారిచే సుల
భతైలిని వ్రాయబడినది. రెండుగళములైన పట్టు లిందుగలవు. వెల ౦-౫-౦

గాంధీమహాత్ముని సంపూర్ణఉపన్యాసములు, వ్యాసములు.

దక్షిణాఫ్రికాలో భారతీయులకొరకు పాటుపడుటకు ప్రారంభించిన
ముదలు, అహమ్మదాబాదుకాంగ్రెసువరికు సంపూర్ణ ఉపన్యాసము
లు, వ్యాసములును ౪ భాగములుగ ప్రకటించుచున్నాము. ౪ భాగములు
గివేసాము. ముందుగా పంపించినయెడల, ను ౪—౦—౦ లు మాత్రము
౪ భాగములు తయారుకాగానే ఖరీదు హెచ్చును.

వలయువా రిట్లు వ్రాయవలెను:—

உருகிய

... (అనుబంధం) ...

(7-99-7).....

.....
(வகைப்பாடு)

.....

பெரும்பாலும் (பாடல்கள்).....

రాజ్యస్వయం (నాటకము).....

నావ్రతి నుకొను.....

విశ్వ కవితా... ..

சுயக் கிணறு.....

మీరు (నవల).....

నాటకము (నాటకము).....

మి. దయానంద సింఘ్

సంఖ్య - 2009 - చిట్టా - 2000

ಶ್ರೀ ಕೆ.ಎಸ್. (ಛಂದಸ್ಸು).....

సమగ్ర ధర్మోపదేశము

ದೇವೇಂದ್ರನಾಥ ತಾಮ್ರ

నీకు (వనం).....

(నవల).....

செய்து கொடுக்கிறது.....

చైతన్యము (సవరి).....

నం (నవల)

నితిధర్మము (తెలుగు).....

మంత్రములు

1 2 3 4 5 6 7

8

9

10

11

12

13